

ఓమ్

శ్రీ విశ్వ మీమాంస

తెలుగు సాహిత్యకవిత్వ మాసపత్రిక

అగాధ వేదాంత విచార వాహినీ
అజ్ఞాన గాఢాంధ్ర తమో వినాశినీ ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :
బ్రహ్మేలీన

భగవాన్ శ్రీసత్యానంద మహర్షిలవారు

గౌరవసంపాదకులు :
పూజ్య శ్రీబ్రహ్మేంద్రతీర్థస్వామిలవారు

సంపాదకులు :
శ్రీ శ్రీహరి తీర్థ స్వామిలవారు
9959300918

సహాయ సంపాదకులు :
పురుషోత్తమబ్రహ్మచారి 8121256201

సంపుటము 70 సంచిక 4
శ్రీహేమలంబనామ సంవత్సరము
చైత్ర మాసము - ఏప్రిల్ 2017

సంవత్సర చందా : రూ. 100/-
జీవిత చందా : 1,500/-
పోషకులు : 2,116/-
రాజపోషకులు : 5,116/-
మహారాజపోషకులు : 11,116/-

Visit Website :
www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

☎ 08622-258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. కీర్తి ప్రతిష్ఠలు.....	4
4. శ్రీనరసింహ శతకము.....	6
5. సజ్జన ధర్మములు.....	8
6. శ్రీమద్భాగవతామృతము.....	10
7. శ్రీత్యాగరాజ కీర్తనలు.....	12
8. ధ్యానించుటకే జీవించుము.....	14
9. శ్రీవాసుదేవ కథాసుధ.....	17
10. అష్టావక్ర గీత.....	24
11. సుమతి శతకము.....	25
12. సుభాషిత రత్నమాల.....	26
13. విదురనీతి.....	27
14. సూక్తి సుధాకరము.....	28
16. మహాభారతము.....	29
17. అష్టోత్తర శతశ్లోకీ భగవద్గీత.....	34
18. పర్యటనా కార్యక్రమాలు.....	38
19. ఆశ్రమవార్తలు.....	39
20. శ్రీసత్యానందాశ్రమ శాశ్వత భిక్షానిధి...41	
ముఖచిత్రము	
శ్రీసీతారామచంద్రమహాప్రభువు	

పజ్చాజ్ఞమ్

ఏప్రిల్ 2017

1. లక్ష్మీపంచమి, నాగపంచమి
5. శ్రీరామనవమి
6. ధర్మరాజదశమి
7. మతత్రయ ఏకాదశి
- భాగవత సప్తాహము ప్రారంభము
- కిసాన్‌నగర్ శ్రీసత్యానందగీతాశ్రమములో
8. అనంగ త్రయోదశి
9. మహావీర్ జయంతి
10. ఒంటిమిట్ట కోదండరామస్వామి
- కళ్యాణోత్సవము
13. భాగవతసప్తాహము సమాపనము
14. భగవాన్ శ్రీరమణమహర్షి
- 67వ ఆరాధన
22. సర్వ ఏకాదశి
26. అమావాస్య
27. వైశాఖమాసము ప్రారంభము
30. శ్రీశంకరాచార్య జయంతి
- భావనాబుష్ణి జయంతి

భగవన్నుతి

రుద్రాధ్యాయము - చమకము

1-2వ యజుస్సు : జైష్ఠం చ మ ఆధిపత్యం చ మే మన్యుశ్చ మే భామశ్చ మేమశ్చ
మేష్టుశ్చ మే జేమా చ మే మహిమాచ మే పరిమా చ మే పథిమా చ మే వర్షా చ మే ద్రాఘియా
చ మే వృద్ధం చ మే వృద్ధి శ్చ మే సత్యం చ మే శ్రద్ధా చ మే జగచ్చ మే ధనం చ మే ।

సాయణాచార్య తాత్పర్యము : యజ్ఞఫలముచే నాకు మిక్కిలి ప్రాశస్త్యమును,
ఆధిపత్యమును, ఇతరులకు భయమును గల్గించుటకు మనసునందలి కోపమును బాహ్య
క్రోధమును, శత్రువులకు నా సత్తా తెలియకుండుటను, త్రాగదగిన చల్లని తీయని
నీరును, జయించు సామర్థ్యమును, ధనాదిసంపదయును నాకు కలుగునుగాక!




ప్రార్థన

పుని మన్ వచన్ కరమ్ రఘునాయక్ ।
చరన్ కమల్ వందఉ సబ్ లాయక్ ॥
రాజివ్ నయన్ ధరే ధను సాయక్ ।
విపతి భంజన సుఖదాయక్ ॥
గిరా అరథ్ జల వీచి సమ్, కహి అత్ భిన్న్ న భిన్న్ ॥
వందఉ సీతారామ పద జిన్హహి పరమ్ ప్రియ్ భిన్న్ ॥

రఘురాముడు నా మనస్సును, కర్మలను, వాక్కులను పవిత్రము చేయుగాక! రఘునందనుని చరణకమలములు అందరికీ నమస్కరించుటకు తగియున్నవి. రాజీవనయనుడు, ధనుష్షును ధరించినవాడు విపత్తులను తొలగించువాడు, సుఖములను ప్రసాదించువాడు. మాట మరియు మాటయొక్క అర్థము, జలము మరియు జలముయొక్క ప్రవాహము వేరు వేరు అని అనిపించుచున్నప్పటికిని వేరుకానట్లు పరమ ప్రీతిపాత్రములైన శ్రీ సీతారామచంద్ర పరబ్రహ్మముయొక్క పాదపద్మములకు ప్రణామములు అర్పించుచున్నాను.

కీర్తి ప్రతిష్ఠలు

భగవాన్ శ్రీ సత్యానందమహర్షులవారు



సర్వము తృప్తిచినను
యశఃకాంక్ష మాత్రము మాన
పుని వదలదు. పండితుని
వద్దనుండి పామరునివరకు
ప్రతివారును కీర్తికొఱకు ప్రాకు
లాడువారే కనబడు చున్నారు.
భౌతికరంగమున ఇది ప్రధాన
స్థానమును వహించి
యున్నది. దుస్తులయందును,
నడకయందును, మాటల
యందును వ్యవహారము
నందును కన్నడు బాహ్య
ఆడంబర మంతయు కీర్తికొఱ
కని వేరుగ నుడువనవసరము
లేదు. వివాహాది శుభసమయ
ముల యందు చూపబడు
ఆడంబర మంతయు

కీర్తికొఱకే గదా! కీర్తియను పిశాచము ధనమును దుర్వినియోగమొనర్చ ప్రేరేపించును. విద్యను దుర్వినియోగపరుప ప్రోత్సహించును. జ్ఞానమును పెడమార్గమున ప్రవేశపెట్టును. గౌరవమర్యాదలకు బానిసలై యెన్ని కుటుంబములు పాడైనవో తెక్కింపనలవికాదు. ఈ కుదృష్టి భౌతికమార్గముతో తృప్తి చెందక ఆధ్యాత్మికమార్గమున కూడ ప్రవేశించినది. కీర్తికి బానిసలై కొందఱు ఆశ్రమముల నిర్మింపవలయు ననియు, శిష్యుల జేర్చుకొనవలయు ననియు పాటుపటుచుందురు. గురునామమును వహింపవలయు నని శ్రమించుచుందురు. గురుశబ్దముననున్న బరువును (బాధ్యతను) గుర్తింప జాలరు. అహో! యెంత శోచనీయాంశము!

ధ్యానభూమికలను అధిరోహించు సాధకుడు ప్రారంభమున కొన్ని సిద్ధులను పొందును. దానిని గాంచి సామాన్యజనులు వానివద్దజేరి నమస్కరించుచు వినియవిధేయతలు జూపుదురు. సాధకుడు అంత “నేను మహాత్ముడనైతినిని గర్వించును. అదియే పతనమునకు, భ్రష్టతకు అంకురార్పణ. మేడపై మెట్టునుండి దొర్లిన బంతివలె క్రమముగ అధోగతి పాలగును. సంఘజీవితమును గడిపి వాడు ఆర్జించిన తపశ్శక్తి సంతటిని కోల్పోవును. ఆతనిని ఆశ్రయించినవారు సైతము భేదభావముల పొంది వానిని వదలి చనుచుందురు. అంతటితో ఇరువురికి కలహములు ప్రారంభమగును.

సాధకుడు భావ్యావ్యాపారములయందు చిక్కరాదు. కొందఱు సాధువులు “ధనమిత్తు మనియు, వ్యాధులు నివారించు మనియు, దయ్యములను పారద్రోలుదు మనియు, సంతానమును ప్రసాదించు మనియు చెప్పుచు ప్రజలను మోసగించుచుందురు. ధనమును ఆర్జించుటకు ఇట్టి కుతంత్రములను పన్నుచుందురు. అయ్యో! పవిత్రమైన సాధువృత్తిని సైతము నీచకార్యములకు వినియోగించుచున్నారే! నిజమైన సాధకుడు పై ప్రకటనలను కట్టిపెట్టవలయును. రహస్యముగ తన ఆధ్యాత్మిక సాధనలను సాగించుచుండవలయును. తాను ఏ సాధనల చేయుచున్నాడో యితరులకు తెలియరాదు. బాహ్యమునకు సామాన్యమానవుని వలె సంచరించవలయును. వైరాగ్యము, అభ్యాసము, బ్రహ్మచర్యము, సత్యము, అహింస, సర్వభూతదయ మున్నగు సద్గుణములు ఎన్నటికిని వీడరాదు.

గౌరవమును విషము వలెను, అగౌరవమును అమృతము వలెను భావింపవలయును. మానావమానములయందును, శీతోష్ణములయందును శత్రు మిత్రులయందును సమానదృష్టి యలవరచుకొనవలయును. అంతరంగిక సాధనలో ఎట్టి ఆటంకములు సంభవించినను మహాధైర్యముతో ఎదుర్కొనవలయును. వానిని అన్నింటిని అధిగమింపవలయును.

సాధకుడా! కీర్తి యను పిశాచమునకు నీ హృదయమున చోటివ్వకుము. పట్టుదలతో సాధన చేసి సాధ్యస్థితిని పొందుము. పురుషప్రయత్నముపైన ఆధారపడి మనస్సును జయింపుము. దానిని నీయందు ప్రతిష్ఠించి ఆత్మసిద్ధిని పొందుము. ఇట్టి అఖండస్థితి యీ జన్మములోనే నీకు లభించుగాక!

Control all your senses. Through this, you
become powerful and gain inner vision.
-satyananda

శ్రీనరసింహ శతకము

సీ॥ శ్రీ మనోహర! సురా ర్చిత! సింధుగంభీర! భక్తవత్సల! కోటి భానుతేజ!
కంజనేత్ర! హిరణ్యకశ్యపాంతక! శూర! సాధు రక్షణ! శంఖ చక్రహస్త!
ప్రహ్లాదవరద! పాపధ్వంస! సర్వేశ! క్షీరసాగరశయన! కృష్ణవర్ణ!
పక్షివాహన! నీలభ్రమరకుంతల జాల! పల్లవారుణ పాద పద్మయుగళ!

తే॥ చారు శ్రీచందనాగురు చర్చితాంగ

కుంద కుట్టులదంత! వైకుంఠ దామ!

భూషణవికాస! శ్రీధర్మపుర నివాస!

దుష్టసంహార! నరసింహ! దురితదూర!

1

తాత్పర్యము : ఆభరణములకాంతిచే ప్రకాశించువాడవు, ధర్మపురములో నివసించేవాడివి, దుర్జనులను మట్టుపెట్టేవాడివి, కోటిసూర్యులంత వెలుగు గలవాడివి, ఓ స్వామీ! నీ కళ్ళు పద్మములను పోలియున్నవి. నీ చేతులలో శంఖము చక్రము లున్నాయి. నీవు హిరణ్యకశిపుడనే రాక్షసుణ్ణి చంపి ప్రహ్లాదుణ్ణి రక్షించినావు. సదా సజ్జనులను కాపాడుతావు. ఎల్లప్పుడు పాలసముద్రములో పవ్వళిస్తావు. నీది నల్లనిదేహకాంతి. నీవి చిగురుటాకులలాంటి పాదపద్మములు. మంచిగంధం అగరువంటి పరిమళద్రవ్యములచే పూయబడిన శరీరము నీది. నీ పలువరస మల్లెమొగ్గల్ని పోలి వున్నాయి. నీ నిత్యనివాసము వైకుంఠము.

ఆంధ్రప్రదేశ్ కరీంనగర్ జిల్లా - ఇప్పుడు తెలంగాణ జగిత్యాల జిల్లాలో వున్న ధర్మపురము అనే గోదావరీనదీతీరమున గల గ్రామమునందు శ్రీ నరసింహ స్వామివారి ఆలయమున్నది. ఇక్కడ వేంచేసి వున్న స్వామి నిత్య పూజలు అందుకుంటున్నారు. నరసింహశతక కర్త శేషప్పకవి ‘ధర్మపురనివాసి’ అని ప్రతీతి. అయితే కొందరు విమర్శకులు ఈ శతకములోని పద్యమును బట్టి ఇతన్ని తిరుపతి నివాసి అని అంటారు. ధర్మపుర వాస్తవ్యుడని చాలమంది చెబుతారు. ధర్మపురి స్వామిమీద ఈ పద్యాలు వ్రాశాడనేది ముమ్మాటికి సత్యము.

ఈ శతకములో ప్రతిపద్యము చివర మకుటముంది.

భూషణవికాస! శ్రీధర్మపుర నివాస!

దుష్టసంహార! నరసింహ! దురితదూర!

శతకములు స్తుతి కావ్యములకోవకు చెందినవి. మకుటము వీటికి గుర్తు. దాశరథి

శతకములో దాశరథీ కరుణాపయోనిధి' అని కృష్ణశతకములో 'కృష్ణా' అని మకుటములు ఉండడం గమనింపదగ్గవిషయము. ఇవి ఆయా దేవతల నామసంబోధనములతో వుంటాయి. నరసింహస్వామి పైన శతకము వ్రాసిన శేషప్పకవి గొప్ప భక్తుడు.

శతకము అంటే సామాన్యముగ నూరు పద్యాలుగల కృతి అంటారు. కాని ఈ పరిమితికి లోబడ్డవి, పైబడ్డవి కూడ శతకాలు ఉన్నాయి. సంస్కృతభాషలో బాణుని చండీశతకములో 48 శ్లోకములే వున్నాయి. అమరుకుని అమరుకశతకములో 115 శ్లోకములు ఉన్నాయి. వేమన శతకములో వేలకొలది పద్యాలు ఉన్నాయి. శతకసాహిత్యము తెలుగులో విస్తారంగా విలసిల్లింది. కవి అన్పించుకున్న ప్రతివ్యక్తి ఆరంభములో శతకరచనతోనే తన కవిత్వమును ఆరంభము చేసినాడు. తిక్కన, పోతన వంటి మహాకవులు కూడ శతకములను వ్రాసియున్నారు. తెలుగులో శతకములు వేలసంఖ్యలో ఉన్నాయి. మనకు దొరికినవి మాత్రము వందలే. వానిలో కూడ కొన్నింటిని మాత్రమే మనము ఇప్పుడు చూడగలుగుతున్నాము. వానిలో అద్భుతమైనది ఈ నరసింహశతకము. ప్రబోధాత్మకముగ స్తుత్యాత్మకముగ ప్రసిద్ధి చెందినది ఈశతకము

మంగళాదీని మంగళమధ్యాని, మంగళాంతాని చ కావ్యాని శాస్త్రాని శోభన్తే అన్నట్లుగ శేషప్ప ఈ శతకములో ప్రారంభపద్యాన్ని శ్రీకారముతో ఆరంభించినాడు. శ్రీపదం మంగళాచరణసూచకము.

ఆరంభపద్యము శ్రీహరి నామసంబోధనలు కలిగివున్నది. ఈ విశేషణములన్నీ మనోజ్ఞభావ బంధురములు. సాఖిప్రాయములు కూడ. శ్రీమనోహర, హిరణ్యకశ్యపాంతక, ప్రహ్లాదవరద, క్షీరసాగరశయన, పక్షివాహన అనే సంబోధనలు విశిష్ట పురాణకథా సమ్మేళనములు. రాబోవు పద్యములలో ఈ పురాణగాథలన్నింటిని వివరించడము జరుగుతుంది.

ఈ శతకములో వుండే విశేషమేమంటే పద్యము చదువగానే ఎంతలవారికైనా ఇట్టే అర్థమై పోతుంది. ఇంత సులభశైలిలో నిగూఢమైన విషయములను చెప్పుట భగవత్ కృపావిశేష ముంటే కాని సాధ్యము కాదు. నరసింహస్వామిపై వుండే అనన్యభక్తి వలననే శేషప్పకవి ఇంత సులభముగ హృదయాహ్లాదముగ మనోహరముగ వ్రాయగలిగినాడు. ఈ పద్యాలుకూడ చాల చక్కని వృత్తములతో చక్కని పదములతో మనస్సుకు హత్తుకునే లాగున వ్రాయడం భగవంతుని అనుగ్రహ విశేషమే. ఎక్కడా తట్టుకోకుండా చక్కని నడకలో సాగిపోతుంది పద్యము.

మనము ప్రతినెల ఒక్కొక్కపద్యము దానివిశేషమును తెలుసుకుందాము.

సజ్జన ధర్మములు

డా॥ చీమకుర్తి వేంకటేశ్వరరావుగారు,

శ్రీసత్యానందాశ్రమ ఆస్థానపండితులు ఇనమడుగు

శ్లో॥ తృష్ణాం ఛిన్తి భజ క్షమాం జహి మదం పాపే రతిం మా కృథా
సత్యం బ్రూహి అనుయాహి సాధుపదవీం సేవస్వ విద్వజ్జనమ్ ।
మాన్యా న్మానయ విద్విషోఽప్యనునయం ప్రచ్ఛాదయ ప్రశ్రయం
కీర్తిం పాల దుఃఖితే కురు దయా మేతత్సతాం చేష్టితమ్ ॥

శా॥ ఆశాసంహరణంబు నోర్మియు మదత్యాగంబు దుర్దోష దం
భాశూన్యత్వము సత్యమున్ బుధమతాచారంబు సత్సేవయున్
వైశద్యంబును శత్రులాలనము మాన్యప్రీతియుం బ్రశయా
శ్రీశాలిత్వము దీనులందు గృపయున్ శిష్టాలికిన్ ధర్మముల్ ॥

ఈ పద్యములో భర్తృహరి సజ్జనులయొక్క ధర్మములను వివరించారు. వీటిలో మొదటిది ఆశాసంహరణము. ప్రతిజీవి తన శరీరపోషణకోసం ప్రపంచములో ఉండే విషయాలను గ్రహిస్తుంది. అవి ఎంతవరకు అవసరమో అంతవరకే గ్రహిస్తే మంచిది. ఎక్కువగా గ్రహించాలని భావిస్తే లేక స్వీకరిస్తే అది అనారోగ్యానికి దారి తీస్తుంది. అట్లే ధనాన్ని కూడా అతిగా సంపాదించాలనుకుంటే అది ఆశ అవుతుంది. శాస్త్రముచెప్పిన తన కులధర్మముయొక్క పని చేసి దొరికిన దానితో తృప్తిపడితే ఆనందం మిగులుంది. లేనిదాని కోసం ఆరాటపడితే శ్రమ దుఃఖం మిగులుతాయి. అందువల్ల ఆశను వదలి తృప్తిని అలవాటు చేసుకోవాలి. సంతుష్టు డీమూడు జగముల పూజ్యుండు, సంతోషి కెప్పుడు జరుగు సుఖము అని భాగవతంలో పోతనగారు సెలవిచ్చారు.

ఓర్పు : ప్రతిమానవునికి కష్టాలు వస్తూ వుంటాయి. వచ్చినపుడు ఓర్పుతో వాటిని అధిగమించాలి. రాత్రి అయిన పిమ్మట పగలు వచ్చినట్లుగా మరల సుఖాలు కూడా కలుగుతాయి. ఈ లోపల తొందరపడి దైవాన్ని నిందించడం నిరాశపడడం ఆత్మహత్యా ప్రయత్నము చేయడం పనికిరాదు. సజ్జనుడు ఇట్టి పొరపాటు చేయడు.

మదత్యాగము : యౌవనం ధనం జనం బలం ఉన్నవారు ఇతరులను లెక్క చేయకుండా మదంతో ప్రవర్తిస్తారు. కామక్రోధాదులలో ఈ మదం కూడ ఒకటి ఇది అంత శృత్రువు. మదం హెచ్చినపుడు పెద్దలను గమనించకుండా దుర్భాషలాడడం, కొట్టడం జరుగుతుంది. తొందరపడి హింసించడం తరువాత విచారాన్ని వ్యక్తం చేయడం కూడా జరుగుతూ

ఉంటుంది. ఇటువంటి హింసాప్రవృత్తిని సజ్జనులు విడిచిపెడతారు.

సత్యపాలనము : ప్రతివిషయానికి అసత్యం చెప్పరాదు. ఆశ, భయము కామము మొదలైనవి మనచేత అసత్యాలను పలికిస్తూ ఉంటాయి. ఇతరులు మన స్వభావం తెలిసికొనినపుడు మనపై వారికి విశ్వాసం సన్నగిల్లుతుంది. మన వ్యక్తిత్వానికి మచ్చ ఏర్పడుతుంది. కనుక సత్యాన్నే పలకాలి. ఎప్పుడో ప్రాణం పోయేటపుడు లేక వివాహాది విషయాల్లో అబద్ధం చెప్ప వచ్చు అని శుక్రాచార్యులవారు చెప్పారు. ఏలాగైనా అబద్ధం అబద్ధమే కదా!

సత్యేవ : సజ్జనులకు సేవ చేయడం. తమ ప్రయోజనాలను వదులుకొని ఇతరులకు మేలు చేసేవాళ్ళు, ఆపదలలో కూడా ధైర్యంగా ఉండేవాళ్ళు ఎదిరించగలిగియుండి కూడా దయచూపేవాళ్ళు సజ్జనులు. అటువంటివారిని గౌరవించి వారికి మనశక్తికొలది సేవలు చేయాలి. వారి మాటలు మంత్రములుగా భావించి మననం చేసి ఆచరించి ఆనందించాలి.

పూజ్యులను మర్యాదగా చూడడం : కేవలం ధనం గలవాడు పూజ్యుడు కాదు. సంతృప్తితో జీవనము సాగించేవాడు పూజ్యుడగును. ఇతరులను చూచి అసూయపడకుండా ప్రశాంతంగా జీవనం సాగించేవాణ్ణి మనం పూజించాలి. పూజ్యులను పూజించకపోయినా, అపూజ్యులను పూజించినా మన శ్రేయస్సుకు హాని కలుగును అని పెద్దలు సెలవిచ్చియున్నారు.

శత్రులాలనము : ఇతరులకు మనకు అపకారం చేసినపుడు కూడా మనం వారిని క్షమించి తిరిగి కీడు చేయకుండుట సజ్జన లక్షణం. వారు చేసిన పొరపాటును దానివలన కలిగిన దుష్ఫలితాలను వారికి వివరించాలి. “శరణంబని వచ్చిన భీకరశత్రువైనా ప్రీతిన్ కావగవల యున్” అని భారతం చెబుతూ వుంది. పగచేత పగ నశించదు. ప్రేమచేత పగ నశిస్తుంది. కనుక శత్రువును నైతం లాలించి సన్మార్గంలో ప్రవర్తించేటట్లు చేయాలి.

భగవాన్ శ్రీసత్యానందమహర్షి సంచార సత్సంగ సమావేశము

2017 మే 7వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 390వ సమావేశము నిజమాబాద్ గాజులపేట శ్రీసత్యానందమహర్షి సేవా సమాజము ఆవరణములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ వరిష్ట శీరాభిషతులు, ఇనమడుగు



నాల్గవ స్కంధము

ప్రచేతనులు

(గత సంఘిక తరువాయి)



శ్రీహరిని సేవించకపోతే ఇంద్రియశక్తి నిపుణబుద్ధి, ప్రాణాయామాదియోగం, ఆత్మజ్ఞానం, సన్యాసం వేదాధ్యయనము వైరాగ్యము మొదలైన శ్రేయస్సులను కలిగించే సాధనాలు నిష్ప్ర యోజనాలు. హరిని మించిన శ్రేయస్సు లేదు.

చెట్టుమొదటికి నీళ్ళుపోస్తే కొమ్మలకూ రెమ్మలకూ పత్రపుష్పములకూ పుష్టి కలుగుతుంది. అలాగే శ్రీహరిని పూజిస్తే సర్వేంద్రియములకూ తృప్తి కలుగుతుంది. శ్రీహరిని సేవిస్తే సర్వభూ తములనూ సేవించినట్లే. శ్రీహరిని సేవించటంకంటే ప్రాణులకు మరొక కానుక లేదు.

వర్షాకాలములో సూర్యుని కిరణములవలన ఆవిరియై మేఘముగా మారిన నీరు తిరిగి గ్రీష్మకాలములో ఆ సూర్యునియందే లయమైనట్లు భూమియందు జన్మించిన చరాచర ప్రాణులు తిరిగి పుడమియందే అణగిపోయినట్లు శ్రీహరినుండి జన్మించిన ఈ మహావిశ్వము తిరిగి శ్రీహరిలోనే లయమవుతుంది.

ఆకాశములో మేఘములు తమస్సులు ప్రకాశములు ఒకప్పుడు కనిపిస్తాయి. మళ్ళీ చూద్దామంటే కనిపించవు. అలాగుననే విశ్వసృష్టికి, రక్షణకు విలయమునకు కారణములైన త్రిగుణశక్తులు పరబ్రహ్మములోనే ఒకప్పుడు అవిర్భవిస్తూ అణగిపోతూ వుంటాయి. కాబట్టి శ్రీహరినే సేవించాలి. ఆరాధించాలి.

శ్రీహరి సమస్తశరీరములకు ఆత్మ. అద్వితీయుడు. ఆదిమధ్యాంతరహితుడు. నిత్యానంద

స్వరూపుడు. సర్వజ్ఞుడు. పరమేశ్వరుడు. ఆయనను అభేద బుద్ధితో సేవించండి. సర్వభూత దయ, దొరికిన దానితో తృప్తిపడడము, సర్వేంద్రియముల ఉపశాంతి - ఇవి కలవారిని చూచి శ్రీహరి సంతుష్టు డౌతాడు.

భగవంతుడు ఆశ్రితజనవత్సలుడు. కాబట్టి పరిశుద్ధమైన సజ్జనుల మనస్సులో చేరి విడువకుండా నిత్యమూ అక్కడే ఉంటాడు.

క॥ శ్రుత ధన కుల కర్మ సమున్నత మదములఁ జేసి సజ్జన ప్రతతికి సం

తతమును నెగ్గొనరించు కు మతు లర్థిం జేయు పూజ మతిఁ గొణఁ డెందున్ ॥

విద్యా ధన కుల కర్మములవలన మదించి సజ్జనులకు కీడు చేసే దుర్జనులపూజలను భగవంతుడు స్వీకరింపడు.

తనను కోరి అనుసరించే లక్ష్మీదేవిని ఐశ్వర్యముకోసము అనుసరించే దేవేంద్రుడు మున్నగువారిని కూడా శ్రీహరి ఆదరింపడు. తన భక్తులను మాత్రమే ఆదరిస్తాడు. రసజ్ఞు డయినవాడు ఆ హరిని సేవించకుండా విడిచిపెట్టగలడా!

మీ వంశములో ప్రసిద్ధుడైన ధ్రువుడు సవతి తల్లి వాగ్బాణములచేత మనస్సునొచ్చి అయిదేండ్ల వయస్సులో తపోవనమునకు బయలుదేరాడు. దారిలో నేను ఉపదేశించిన విధంగా శ్రీహరిని సేవించినాడు. అందువల్ల ఇతరులు పొందరాని సర్వోత్తమ మైన ధ్రువ పదమును పొందినాడు. కాబట్టి మీరు కూడా రుద్రుని ఉపదేశమును అనుసరించి సర్వాంతర్యామి అయిన నారాయణుని భజించి సంసారమును తరించండి.

ఈ విధముగా నారదమహర్షి రాజపుత్రులైన ప్రచేతసులకు నారాయణుని సచ్చరిత్రమును వినిపించి బ్రహ్మలోకమునకు వెళ్ళిపోయారు.

రాజపుత్రులైన ప్రచేతసులు నారదముని వర్ణించిన లోకమాలిన్యమును తొలగించే నారాయణుని కీర్తి మహిమను పొగడి ఆయనను భక్తితో సేవించి హరి పదమును పొందారు.

ఈ ప్రకారముగ మైత్రేయమహర్షి విదురునికి వివరించినారు. ఓ మహాత్మా నీవు అడిగిన ప్రచేతన నారదసంవాదమును మనుపుత్రుడయిన ఉత్తానపాదుని వంశపద్ధతినీ నీకు చెప్పాను. ప్రియప్రతుడు కూడా ఆధ్యాత్మిక విద్యను గ్రహించి పరమపదమును అందుకొన్నాడు.

పరీక్షిన్మహారాజునకు శుకయోగీంద్రులవారు ఈ విషయమునంతా చక్కగా ప్రబోధించినారు.

అలాగుననే నైమిశారణ్యమునందు సత్రయాగముచేయుచున్న మహర్షులకు రోమహర్షణుడనే సూతమహర్షి చక్కగ వివరించినారు.

శ్రీ త్యాగరాజకీర్తనలు

దివ్యనామ కీర్తనలు

73. వరాళి రాగము - ఆది తాళము

1. శ్రీరామ శ్రీరామ జితరామ గతకామ ||శ్రీ॥
2. దేవ ఏమిదోవ నన్ను బ్రోవ వేగరావ ||శ్రీ॥
3. బాల భక్త పాల సుగుణశీల తాళజాల ||శ్రీ॥
4. ధీర సుశరీర నిర్వికార యేలుకోర ||శ్రీ॥
5. ఆదరించరాదా నమ్మలేదా మరియుదా ||శ్రీ॥
6. ఆరురిపులపోరు తీర్చువారు ఎవరున్నారు ||శ్రీ॥
7. రాయ మనసురాయ మునిగేయ తాళదాయ ||శ్రీ॥
8. నాదు కారాదు ఇక మీదు గతిలేదు ||శ్రీ॥
9. చింత దీచ్చుట కెంత సేవించ శ్రీకాంత ||శ్రీ॥
10. శ్రీనాథావనిలోన, ఇట్లుగాన నిజమేన? ||శ్రీ॥
11. పద్దు తప్పవద్దు యే ప్రొద్దు మరువవద్దు ||శ్రీ॥
12. బిన్న బ్రోవు నన్ను బ్రోవకున్న విడనన్న ||శ్రీ॥
13. శ్రీజానకీరాజ త్యాగరాజకృత పూజ ||శ్రీ॥

శ్రీనాథ అవనిలోన ఇట్లు గాన నీవంటి ప్రభువులేడనుచూ ఆశ్రితుడనైన నావంటివానిని దయచూడని ప్రభువును నేను చూడలేదు యనుట చమత్కారము. స్వాతంత్ర్యము.

74. హుస్సేని రాగము - త్రిశలఘు తాళము

1. సర్వలోక దయానిధే సార్వభౌమ దాశరథే ||స॥
2. పంచభూతములకు నాధుడంచు నే దెలిసికొంటి ||స॥
3. భూసుతాకరమును బట్టి, భూమి వెలయువాడు నీవు ||స॥
4. నీరధిపై బాగయోగ నిద్ర, సేయువాడు నీవు ||స॥

5. కమల బంధుకుల జవరుల కడతేర్చినవాడు నీవు ||స||
6. పవమాన కుమారుండు బంధైనవాడడు నీవు ||స||
7. అంతరిక్ష కేశనుతానంత నామరూప రహిత ||స||
8. జ్ఞానవైరాగ్య భక్తి దాన మొసగువాడ వీవు ||స||
9. ఆగమ నిగమాతీత త్యాగరాజ వినుత చరిత ||స||

ఇందు సర్వలోక దయానిధే ! సార్వభౌమ! యను విశేషణములచే శ్రీరాముని సంబోధించి రాముడు సర్వలోకములకు సార్వభౌముడై సర్వభూతములను రక్షింపగల దయగలవాడని కీర్తించి, చరణములయందు క్రమముగా రాముని సర్వలోకాధిపత్యమును దయామయ త్వమును చక్కగ సమన్వయించినారు.

ఈ విశ్వమంతయు పంచభూతాత్మకము. అందు పృథివీ తత్త్వము మొదటిది.

రాముడు భూసుతయైన సీతకరమును బట్టుటచే, పృథివీపతి యగుటకు, దయతో కాపాడుటచే దయామయుడనై నాడు.

కమల బంధుడైన సూర్యుని కులమునందు జన్మించిన రాజన్యుల నుద్ధరించి, సర్వలోకములకు మానవావతార విభూతిచే అందరను అనుగ్రహించినాడు. పవమానకుమారుడైన ఆంజనేయుడు దాసుడగుటవలన వాయుతత్త్వము సర్వస్వాధీనమైనది. రామనామ ప్రభావముచే ఆంజనేయుడాది గురువుగా లోకము ఆనందమందినది. తర్వాత అంతరిక్ష కేశుడు శివుడు వ్యోమకేశుడగుట! అతనిచే స్తుతింపబడిన వాడగుటచే హృదయాకాశమందు జ్ఞానమూర్తియై తారకనాముడై మోక్షసామ్రాజ్యాధిపతి యయ్యె నని భావము.

ఇట్లు పంచభూత ప్రభువయ్యును, అనంతరూపుడై భూతవికారముల నంటక పరమార్థ తత్త్వరూపు డగుటవలన వేదములకందని పరమాత్మయే యనియు నిరూపించి, భగవంతుని సగుణ నిర్గుణ తత్త్వరూపములను జగన్మంగళమూర్తియైన శ్రీరామునియందు సమన్వయించి ఉపనిషత్సారము ప్రబోధించినారు.

సాధుభిః పూజ్యమానేపి పీడ్యమానేపి దుర్జనైః ।

సమభావో భవే ద్యస్య స జీవన్ముక్త ఉచ్యతే ॥

సాధువులచే పూజింపబడుచున్నను దుర్జనులచే బాధింపబడుచున్నను సమానమైన భావము ఎరికి వుంటుందో వారే జీవన్ముకులు.

ధ్యానించుటకే జీవింపుము

భగవాన్ శ్రీసత్యానందమహర్షులవారు



వివిక్తసీమీ లఘ్నశీ

యత వాక్యాయ మౌనసః ।

ధ్యానయోగ పరో నిత్యం

వైరాగ్యం సముపాశ్రితః ॥

అహంకారం బలం దర్శం

కామం క్రోధం పరిగ్రహమ్ ।

విముచ్య నిర్మమ శ్శాంతో

బ్రహ్మభూయాయ కల్పతే ॥

ఏకాంతస్థలమున నివసించువాడును, మిత హిత సాత్త్వికాహారమును భుజించువాడును, వాక్కును దేహమును మనస్సును వశపరచుకొనినవాడును, సర్వదా ధ్యానయోగమును అభ్యసించువాడును, వైరాగ్యమును ఆశ్రయించిన వాడును, అహంకారమును, పశుబలమును, దంబమును, కామమును, క్రోధమును, భౌతిక వస్తుసంగ్రహమును, మమకారమును పై వానిని వదలిపెట్టి ప్రశాంతుడైనవాడును బ్రహ్మరూపు డగుటకు అర్హు డగుచున్నాడు.

ధ్యానయోగమును అనుష్ఠించువాడు లౌకిక జనులతో కలియరాదు. వారితో సంభాషింపరాదు. వారి గాలి సోకినను ధ్యానానుష్ఠానమునకు భంగము వాటిల్లును. కోరికలు గొప్ప అనర్థమునకు కారణములు. వాటిని తగ్గించుకొను కొలది సుఖము లభించుచుండును. దేహోపసరములగు పదార్థములను న్యాయముగ వాంఛించుటలో తప్పులేదు. కాని అన్యాయముగ వాటిని కోరుటలో దోషము కలదు. ధ్యాననిష్ఠుడు మితముగ సాత్త్వికాహారమును భుజించుచు వైరాగ్యము నాశ్రయించి అహంకారమును వదలి ధ్యాన నిమగ్నుడు కావలయును.

ధ్యాన నిష్ఠస్త్తు లఘ్నశీ వైరాగ్యం పరమాశ్రితః ।

అహంకార విహీనశ్చ యతవాక్యాయ మౌనసః ॥

సర్వేంద్రియాణి సంయమ్య వివిక్తస్థల మాశ్రితః ।

బల దర్ప విహీనశ్చ కామక్రోధ వివర్జితః ॥

శాంతశ్చ నిర్మల శ్చాపి పరిగ్రహ వివర్జితః ।

కల్పితే బ్రహ్మభూయాయ బ్రహ్మధ్యానస్య వైభవాత్ ॥

ధ్యాననిష్ఠుడు సాత్వికాహారమును మితముగ భుజించిన వాడై ఉత్తమమైన వైరాగ్యమును ఆశ్రయించినవాడై (యింద్రియముల నన్నిటిని నిగ్రహించి ఏకాంత స్థలమునందు నివసించు వాడై), శాంతుడై నిర్మలుడై పరిగ్రహవర్జితుడై బ్రహ్మధ్యాన వైభవమున పరబ్రహ్మను పొందుటకు అర్హు డగు చున్నాడు.

అంతఃకరణమునందు వృత్తి, సంకల్పము, భావము, గుణము, రూపము క్రమ పరిణామ మును పొంది క్రియారూపమున వ్యక్తమగుచుండును. దేవీభాగవతమున జగజ్జననికి ప్రాధాన్య మివ్వబడినది. విగ్రహములను సంపూర్ణముగ ఖండించువారును ఏదియో యొక చిహ్నమును ధరించుచున్నారు. ఆ చిహ్నములకు రూపము లేదా? ఆ చిహ్నములను ధరించువారికి రూపములేదా? క్రైస్తవులు శిలువను, మహమ్మదీయులు పీర్లను గుర్తులుగ నుంచుకొను చున్నారు. వారందరు విగ్రహారాధకులము కామనినను విగ్రహారాధకులే యగుచున్నారు. “స్వర్గలోకపితా” యని భగవంతుని సంబోధించుటయు మూర్తి ఆరాధనమే గదా! పితృ పుత్ర బాంధవ్యములు సగుణారాధనలోనివే.

నవయుగ ధర్మప్రతిష్ఠాపకుల మని విగ్రహారాధనను ఖండించి కొందరు జ్యోతిని వెలిగించి ఆరాధించుచున్నారు. ఇది మూర్తి పూజ కాదా? పూర్వ సంప్రదాయమునకు నూతన రంగును పులిమి, నవీనభాషలో చమత్కారముగ ఉపన్యసించి సంస్కారదృష్టితో నవయువకులను ఆకర్షించి, నూతన సమాజము లనియు, ఉద్యమము లనియు కొందరు ప్రవక్త పేరిడుచు అఖండముగ ప్రచారమును సాగించుచున్నారు. సాకార సగుణోపాసన ఆధ్యాత్మ విద్యా ప్రారంభమున అత్యవసర మని స్పష్ట మైనది.

పరబ్రహ్మము తప్ప అన్యపదార్థము లన్నియు రూప నామ గుణ కర్మలతో కూడినవే. సాకారోపాసన సులభమైనది. ఇష్టమూర్తియందు మనస్సును నిశ్చలముగ నుంచి పరమభక్తితో, అత్యంతశ్రద్ధతో ఉపాసింపవలయును. అధ్యాత్మ విద్యయందు గురూక్షమార్గము ననుసరించియే, పయనమొనర్చి, తర్వాతిమార్గమును తెలిసికొని అవలంబించి, యిటులే పైపై మార్గములను తెలిసికొనుచు ప్రయాణమును సాగించి గమ్యస్థానమును చేరుకొనవలయును.

పరిశుద్ధభావము నీ దృష్టిని కేంద్రీకరించుకొలది, అంతరంగిక ఆత్మశక్తి వృద్ధియై మనశ్చాంచల్యమును పూర్తిగ నశింపజేయుచుండును. మనస్సు తన చాంచల్యమును

వీడినప్పుడు శుద్ధమై అంతరంగిక పరమ సత్యములను గ్రహింప సమర్థమగుచున్నది.

సాధారణముగ మనస్సు బాహ్య భౌతిక సుందర దృశ్యములను మోహ దృష్టితో తిలకింప ప్రోత్సహించును. ఆ దృశ్యములు బాహ్యమునకు సుందరములుగ గన్నుడుచున్నవి కాని విచారింపగ అవి యన్నియు వికృత వస్తువులుగ తెలియ బడుచున్నవి. పైపూతలను చూచి భ్రమ పడుట అవివేకి లక్షణము. ఈ సందర్భమున శుకమహర్షికిని రంభకును జరిగిన సంవాదము స్ఫురణకు వచ్చుచున్నది. ఒకప్పుడు రంభ శుకమహాముషి మనస్సును ఆకర్షింప దేహమునకు సుగంధ ద్రవ్యములను అలముకొని బహు రమ్యముగ అలంకరించుకొని దివ్య భూషణములను ధరించి శుకమహర్షి యెదుట నిలిచినది.

ఆ మహారణ్యములలో శుకదేవు డొక ప్రకృతి సిద్ధ పాషాణముపై ఆసీనుడై యుండెను. రంభ తన దేహ సౌందర్యమును ప్రకటించుచు, హావభావ శృంగారాది చేష్టలను వ్యక్తీకరించుచు తన కోరికను తెలుపుకొన్నది. అంత శుకమహర్షి నిర్వికారచిత్తముతో రంభతో ‘దేహసౌందర్యము క్షణికము. ఈ బాహ్య సౌందర్యమునకు భ్రమించి యింద్రియ భోగములను అనుభవించువాడు నరకమున గూలుచున్నాడు. శంఖ చక్ర గదా ధారియై పీతాంబరధారియై వనమాలా ధారియై యున్న శ్రీమహావిష్ణువుయొక్క విభూతిమయ దివ్యమంగళ స్వరూపము యెదుట నీ సౌందర్యమన నెంత? సూర్యుని యెదుట దివిటివలె ఆ దివ్యసౌందర్యముయెదుట నీ రూపము కళావిహీనము గదా! ఆ అలౌకిక సుందర మూర్తిని దర్శించిన నాకు నీ రూపము భామ వేషమువలె నిర్వీర్యమై నిస్తేజమై యున్నది” అని చెప్పెను. అందులకు రంభ “మానవ జీవితము సుఖ భోగాదులను అనుభవించినపుడే సార్థకత జెందును. అటుల విషయ భోగములను అనుభవించని జడుని జీవితము అడవి గాచిన వెన్నెల వలె వ్యర్థ మగును. ఏకాంత స్థలమున నీ భాగ్య విశేషమున లభించిన నన్ను పొంది సుఖింపుము” అని శృంగార చేష్టల జేయుచు, శుకమహర్షిని స్పృశించుచు అతని మనస్సును ఆకర్షింప ప్రయత్నించెను. అప్పుడు శుకదేవుడు “రంభా! నీ ప్రయత్నము లేవియు నాయెడ సాగవు. నీ యభిమతమును మార్చుకొని నిశ్చల భక్తితో భగవంతుని సేవించి కృతకృత్యతను బడయుము. మునుల మనంబుల నాకర్షించు నీ నీచ వృత్తిని విడనాడి పరాత్పరుని భజించి మోక్షానందమును చవి జూడుము. కామక్రోధాది అంతర శత్రువులను జయించి పరమ శాంతిని పొందుము” అని బోధించెను. రంభ తన కడపటి ప్రయోగమును ఉపయోగించియు వ్యర్థ ప్రయత్నయై శుకదేవునకు నమస్కరించినది. శుకదేవుడు తన మనస్సును హృదయస్థిత మహా విష్ణువునందు కేంద్రీకరించి సమాధి నిష్ఠు డయ్యెను. అప్పుడు రంభ స్వర్గలోకమునకు వెళ్ళిపోయెను.

శ్రీరస్తు శుభమస్తు శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

1. వ్యాసకాండము
4. శుకప్రబోధ కలశము
7. అనుశాసన కమండలువు

22. బ్రాహ్మణ కృత్య చమనము

ఇంక బ్రాహ్మణునకు కృత్యమైనదానిని వినుము. బ్రాహ్మణునకు జాతకర్మ మొదలుగా సంస్కారములు తండ్రి యింట జరిగిన తరువాత ఉపనయనమునుండి సమావర్తనమువఱకు క్రియ యంతయు వేదపారగుడైన యాచార్యునియింటియందు జరుగును. గురుశుశ్రూషా పరుడై వటువు అఖిలవేదములను అధ్యయనము గావించి యజ్ఞవిదుడై గురుదక్షిణ నొసంగి సమావర్తనము గావింపవలయును. ఆచార్యుని యనుజ్ఞతో నాలుగ్రాశ్రమములలో నొకదానిని శరీరమోక్షపర్యంతము యథావిధిగ అనుష్ఠింపవలయును.

సకలధర్మములకు గార్వస్థ్యము మూలము. గృహస్థుడు దాంతుడై వటువులు యతులు మొదలగువారికి భిక్ష నొసంగుచు పక్వమైన విరాగము కలవాడై సిద్ధి నొందుచున్నాడు. అతడు పుణ్యతమమైన విద్యాస్థానమునందు నివసించవలెను. అచట ప్రామాణ్యమును ఉత్తమ యశస్సును పొందుటకు అతడు యత్నింపవలయును. ఈ లోకమునందు ఎవనికీర్తి ఎంతకాలము ప్రసరించుచుండునో అంతకాలము అతడు అనంతములైన పుణ్యలోకముల ననుభవించును.

బ్రాహ్మణుడు అధ్యయనాధ్యాపనములను యజనయాజనములను చేయుచుండవలయును. అతడు ఊరక ఎవరినుండి యైనను దేనిని కూడ ప్రతిగ్రహింపరాదు. అట్లే ఎవనికిని ఈయ రాదు. యాజనాధ్యాపనాదులవలన ధనము వచ్చినచో దానితో అతడు యజ్ఞమో దానమో చేయవలె కాని తా నొక్కడే అనుభవించరాదు. దేవర్షిపితృగురువృద్ధాతురులకొఱకు శ్రమించి యైనను ద్రవ్యమును సంపాదించి ఈయవలె. అర్హులైనవారికి అనురూపములైన ద్రవ్యములలో ఈయరానిది లేదు. సంపాదించి ఈయంగలిగినచో సత్పురుషునకు ఉచ్చైశ్ర

వము నైనను ఈయవలయు ననియే పెద్ద లందురు. శిబి మొదలుగా మహాత్ము లెందఱో జితేంద్రియులై అపూర్వములైన దానములచేత తపస్సుచేత స్వర్గమును పొందిరి.

వేదవాదములందు అధ్యాత్మవిద్యయందును కుశలుడై భూసురుడు ధర్మమున వర్తించుచు శిష్టుల ననుసరించి పంచయజ్ఞాదిక్రియలను ఆచరించుచుండవలె. దానము అధ్యయనము యజ్ఞము లజ్ఞ ఆర్జవము దమము అనువానిచేత అతడు తేజస్సును పెంపొందించుకొనుచు పాపములను తొలగించుకొనును. పాపరహితుడై నియతాహారుడై కామక్రోధములను జయించి బ్రహ్మపదమును కోరుచుండవలయును. అతడు దేవతలను బ్రాహ్మణులను అర్చించుచు హింసను పరుషపచనములను వర్జింపవలె. ధృతిమంతుడు దాంతుడు ధర్మవిదుడు ఆత్మవంతుడు హర్షమదక్రోధరహితుడు నైన బ్రాహ్మణుడు నాశమును పొందడు.

అతడు జ్ఞానపూర్వకముగా కర్మలను చేయుచున్నచో ఎల్లయెడల సిద్ధిని పొందును. విచక్షణత లేని వాడు ధర్మమును ఆచరింపంగోరుచున్నను, దానిస్వరూపము తెలియనందు వలన, అధర్మమునో తత్తుల్యమైనదానినో దుఃఖితుడగుచు చేయును. ధర్మాధర్మకర్మములను చక్కగా నెఱుంగనివాడే బాలుడు. అట్టివాడు పుట్టుచు చచ్చుచు నుండును.

ధర్మములు క్రియలు ఫలములు వేదములవలన తెలియుచున్నవి. అట్టివేదములు ప్రవక్తలవలన ప్రసరించుచున్నవి. అత్యజ్ఞానములేని ప్రవక్తలకంటె అత్యజ్ఞుడైన ప్రవక్త మేలు. ప్రవృత్తి నివృత్తిరూప ధర్మద్వయమును తెలిసికొన్నవాడే ధర్మజ్ఞుడు. అతడే సర్వవిదుడు, త్యాగి, శుచి, సత్యసంకల్పుడు, ఈశ్వరుడు. శబ్దబ్రహ్మమునందు నిష్ఠాతుడై పరబ్రహ్మము నందు ప్రతిష్ఠితుడైనవానిని దేవతలు బ్రాహ్మణునిగా తలంతురు. సమస్తమైన యీ జగత్తు అట్టి బ్రాహ్మణులయందున్నది. వారి మహాత్ములను సాటిలేదు.

4. బ్రహ్మప్రాప్తి చమనము

శుకుడు తండ్రిని మరల ఇట్లడిగెను. “బ్రహ్మమునకు చరిత్ర లేదు. అది దేనిచేతను పొందబడదు. అట్టి బ్రహ్మమును ఉత్తమవిప్రుడు బ్రహ్మచర్యాదిసాధనములలో దేనిచేత పొందుగలుగుచున్నాడు? ఏయుపాయముచేత మనస్సునకు ఇంద్రియములకు ఏకాగ్రత కలుగునో నాకు వివరింపుము.”

శ్లో॥ ప్రజ్ఞావాన్ శ్రోత్రియో యజ్ఞా కృతప్రజ్ఞో నసూయకః ।

అనాగత మనై తిహ్యం కథం బ్రహ్మోధిగచ్ఛతి ॥

శాంతిపర్వము - అధ్యాయము 239 శ్లో.

భగవంతుడైన బాదరాయణుడు డిట్లనెను. “వేదాధ్యయనము తపస్సు ఇంద్రియనిగ్రహము

సర్వపరిత్యాగము అనుసాధనములచేత తప్ప నెవ్వఁడును మఱియొకదానిచేత సిద్ధిని పొందఁడు. గుఱ్ఱములను సారథివలె ఇంద్రియములను మనస్సు నడుపుచున్నది. దానిని ఆత్మ పాలించుచున్నది. ఆత్మకు శబ్దాదిగుణములు లేవు. అందువలన అది ఇంద్రియగోచరము కాదు. సకల దేహములందు సమముగా నున్న యాత్మను చూచువాఁడు బ్రహ్మ మగుటకు అర్హుఁ డగుచున్నాఁడు. విద్యావినయసంపన్నుఁడైన బ్రాహ్మణునియందు గోవునందు ఏనుగు నందు కుక్కయందు శ్వపాకునియందు, ఆత్మయందు సకలభూతములను చూడగలిగినప్పుడు జీవుఁడు బ్రహ్మ మగుచున్నాఁడు. సర్వభూతహితుఁడై సకలభూతములయందున్న యాత్మయే తనస్వరూపముగా కలిగిన యాత్మజ్ఞుని యడుగు జాడలను తెలిసికొనలేక దేవతలు కూడ మోహమును పొందుచుందురు. ఆకాశమునందు పక్షులయొక్క, నీటియందు చేపల యొక్క జాడవలె ఆత్మవేత్తలజాడ కూడ గుర్తింపశక్యము కాదు.

వత్సా! సాంఖ్యమును చెప్పితిని. ఇంక యోగమును, మనస్సునకు ఇంద్రియములకు ఏకాగ్రతను సంపాదించు నుపాయమును వినుము. ఆత్మయందు మనస్సును నిలుపుటయే యోగము. దాని నవలంబించువాఁడు కామాదిదోషములను తొలగించుకో వలె. సంకల్పవర్జ నము చేత కామమును, శమముచేత క్రోధమును, సత్త్వసంసేవనమువలన నిద్రను, ధృతిచేత శిశ్నోదరములయొక్క లోభమును, పొరపాటు లేకుండుటవలన భయమును దూర మొనరింపవలయును. చక్షుస్సుచేత పాణిపాదములను, చక్షుశ్రోత్రములను మనస్సుచేత, మనోవాక్కులను కర్మాచరణముచేత రక్షించుకోవలె. ప్రాజ్ఞులను సేవించుటవలన దంభమును నిర్మూలించవలె. అగ్నులను బ్రాహ్మణులను దేవతలను అర్చించుచు, పూర్వరాత్రమునందు అపరరాత్రమునందు మనస్సును ఏకాగ్ర మొనరించి దానియందు ఆత్మభావనను నిలుపవలె.

అయిదు ఇంద్రియములు గల యీ జంతువునకు ఒక్కొక్క యింద్రియము ఒక్కొక్క రంధ్రము. చిల్లికుండనుండి నీరువలె ఒక్కొక్క యింద్రియమునుండి ప్రజ్ఞ వెలుపలికి స్రవించుచుండును.

శ్లో॥ మన స్తు పూర్వ మాదద్యాత్ కుమీన మివ మత్స్యహా ।

తత శ్రోత్రం తత శ్చక్షు ర్జిహ్వా ప్రాణం చ యోగవిత్॥

మహాభారతము - శాంతిపర్వము - 16 అధ్యాయము - శ్లో. 240

నీలకంఠీయము : మన ఇతి ఇంద్రియాణాం నిగ్రహో మనోనిగ్రహపూర్వక ఏవేత్యర్థః । కుమీనం జాలదంశక్షమం మీనమ్

చేపలవాఁడు వలనుకొనుటగల చెడ్డచేపనువలె ముందు మనస్సును పట్టుకోవలె. పిమ్మట ఇంద్రియములను నిగ్రహింపవలె. మనస్సు ఇంద్రియములు ప్రసన్నము లైనంతనే ఆత్మభావన

నిలిచి, పొగలేనియగ్నిజ్వాలవలె, దీప్తిమంతుఁడైన యాదిత్యునివలె, బ్రహ్మము ప్రకాశించును. ఆకాశమునందు మెఱపుతీగవలె ఆత్మ గోచరించునప్పుడు దానియందు సర్వము, సర్వమునందు అదియు కన్పించును.

యోగి ధృఢవ్రతుఁడై కొంతకాలము రహస్య ప్రదేశమునందు ఒంటరిగ కూర్చుండి బ్రహ్మముతో సామ్యమును భావింపవలె. అభ్యాసదశయందు ఒక్కొక్కప్పుడు మూర్ఛ వచ్చినట్లు, భ్రమ కలిగినట్లు తాను గిరగిర తిరుగుచున్నట్లు తోచును. ఒక్కొక్కప్పుడు అద్భుతములై రసస్పర్శాదులయనుభవములు కలుగుచుండును. మఱియొకప్పుడు శరీరము వాయుమయ మైనట్లు తోచును. ఒకప్పుడు అపూర్వములైన విషయములు గోచరించును. ఇవి యన్నియు యోగమార్గమున విక్షేపములు. తత్త్వవేత్త వీనిని లెక్కపెట్టక మనస్సును వానినుండి మరలించి ఆత్మయందే నిలుపవలయును.

యోగాభ్యాసముకొఱకు శూన్యములైన గిరిగుహలు దేవాయతనములు మొదలగువాని యందు సాధకుఁడు నివసించవలె. లోకవ్యవహారమున ఏవిధమునను ఆసక్తిని పొందరాదు. సర్వమును ఉపేక్షింపవలె. మిత్రాహారుఁడై అదియును లభించినప్పుడు లభింపనప్పుడు సముఁడై యుండవలె. ఇతరులు తన్ను నిందించినప్పుడు అశుభమును, అభినందించినప్పుడు శుభమును భావింపక, లాభమునందు హర్షము, అలాభమునందు దిగులుపొందక గాలివలె సకలభూతములయందు సమానముగా వర్తింపవలె.

ఇట్లు నిత్యము యోగపరాయణుఁడైనవాఁడు శబ్దబ్రహ్మమును దాఁటును. వేదనచేత ఆర్తులైన ప్రజలను చూచి విరక్తుఁ డైనవాఁడు సంసారమార్గమునుండి తొలగి, మఱిని మట్టిబెడ్డను సమానముగా చూచుచు, ప్రశాంతితో నుండవలె. ఈమార్గము నవలంబించినచో ఏ వర్ణమువాఁ డైనను స్త్రీ యైనను పరమగతిని పొందును.”

5. చతురాశ్రమధర్మ చమనము

శుకుఁడు ఇంకను ఇట్లు అడిగెను. “కర్మ చేయు మని, కర్మను వీడు మనియు వేదము చెప్పుచున్నది. విరుద్ధములైన రెండు వచనములు ఎట్లు ప్రమాణమగును? కర్మలకు విరుద్ధము కాకుండ మోక్షము ఎట్లు కలుగును?”

వ్యాసభగవానుఁ డిట్లు చెప్పెను. “శాస్త్రోక్తవిధానమున వర్తించుచున్నచో బ్రహ్మచారి గృహ స్థుఁడు వానప్రస్థుఁడు సన్యాసి అను నల్వరును పరమగతిని పొందగలరు. నాల్గుమెట్లు గల యీ నిచ్చైన బ్రహ్మమునందు సుప్రతిష్ఠితమై యున్నది. దీని నెక్కి పైకి పోవువాఁడు బ్రహ్మలోకమునందు మహనీయు డగుచున్నాఁడు.

ఆయువులో మొదటి చతుర్థభాగమునందు పురుషుడు బ్రహ్మచర్యవ్రతముతో గురువునొద్ద గాని గురుపుత్రునియొద్ద గాని గడుపవలయును. బ్రహ్మచారి అసూయారహితుడై దాసుని వలె ఆయన చెప్పినపనుల నెల్ల చేయుచుండవలె. పని చెప్పినంతనే “ఇదిగో చేయుచున్నాను అయినది” అని చెప్పుచు ఆ పనిని చేసి ముగించి గురువునొద్దకు వచ్చి నిలుచుండి, “ఈపనిని చేసితిని ఆపని చేయుబోవుచున్నాను తమరు ఇంకను ఏదేని పనిని చెప్పినచో చేయుదును” అని బ్రహ్మచారి కింకరుడై వర్తింపవలె. పని చేసి వెంటనే అతడు ఈ పనిని ఇట్లు చేసితిని” అని గురువునకు నివేదింపవలె. ఇట్లు పను లన్నియు చేసినతరువాత మిగిలిన సమయమునందు గురువును చేరి ఆయనయొక్క ఎడమపాదమును దక్షిణహస్తముతో ఎడమహస్తముతో కుడిపాదమును మృదువుగ స్పృశించుచు నమస్కరించి, “భగవానుడా! నాకు అధ్యయనము గావింపుము” అని ప్రార్థింపవలె. శుచియై జితేంద్రియుడై దక్షుడై వటువు అధ్యయనము గావింపవలె. గురువునకు ముందుగా శిష్యుడు భుజింపరాదు. నీరు త్రాగరాదు. ఆయన నిల్చియుండగా కూర్చుండరాదు. ఆయన నిద్రింపక ముందు నిద్రింపరాదు. ఆయన నిద్రించినతరువాత నిద్రించుచు, ఆయనకంటె ముందే లేచుచుండవల యును. ఇట్లు బ్రహ్మచర్యవ్రతమును ముగించుకొని గురువునకు దక్షిణ నొసంగి సమావర్తనము కావించుకొనవలయును.

ఆయువునందు రెండవచతుర్థభాగమున పురుషుడు పత్నిని అగ్నిహోత్రములను సంపాదించుకొని గృహమేధి కావలయును. కుసూలధాన్యుడు (గరిసెడుధాన్యమును నిలువయుంచుకొనువాడు) కుంభధాన్యుడు (కుండెడుధాన్యమును మాత్రమే నిలువ చేసికొనువాడు), అశ్వస్తనుడు (ఏదినమున కాదినము ఆహారమును సంపాదించుకొని మఱునాటిసంగతి దలంపనివాడు), కపోతవర్తనుడు (కపోతము - పావురము) ఆకలి యైనప్పుడు ఆహారమును వెదకికొనువాడు) అని గృహస్థులు నాలుగువిధములుగ నుందురు. ధర్మము ననుసరించి వీరిలో క్రమముగా పైవారు అధికులు. గృహమేధికి గొప్పవ్రతములను పెద్దలు చెప్పుచున్నారు. అతడు కేవలము తనకొఱకు వండుకొనరాదు. పగలు ఎప్పుడును నిద్రింపరాదు. రాత్రియొక్క ఆరంభమున అంతమున నిద్రింపరాదు. రెండుపూటల భోజనములకు మధ్య తినరాదు. ఋతుకాలమునందు తప్ప ఇతరదినములలో భార్యతో సంగమింపరాదు.

గృహస్థునియాహారమునందు సకలభూతములకు సంవిభాగము కలదు. అతడు నిత్యము విఘ్నమును అమృతమును భుజింపవలె. యజ్ఞశేషము అమృతము. భృత్యులకొఱకు ఉద్దేశింపబడిన తరువాత మిగిలిన యాహారము విఘ్నము. అతడు జితేంద్రియుడై

ఋత్విక్కురోహిత ఆచార్య మాతులాతిథిసంశ్రితులతో బాంధవులతో తల్లిదండ్రులతో సోదరు లతో భార్యాపుత్రపుత్రీవధూదాసవర్గాదులతో వివాదము జరుపరాదు. వీరిచే జయింపఁబడి ఓర్చియుండువాడు సకలలోకములను నిస్సంశయముగా జయించును. వీరిలో ఒక్కొక్కరు అతనిలోకములకు ప్రభువులు. ఆచార్యుడు బ్రహ్మలోకమునకు, తండ్రి ప్రాజాపత్యలోకము నకు, అతిథి ఇంద్రలోకమునకు, ఋత్విజుడు దేవలోకమునకు కోడండ్రు అప్సరసలలోకము నకు, జ్ఞాతులు వైశ్వాదేవలోకమునకు, సంబంధిబాంధవులు దిక్కులయందు, తల్లి మేనమామ భూలోకమునకు, వృద్ధబాలాతురకృశులు ఆకాశమునందు, గృహస్థునకు ప్రభువులు. జ్యేష్ఠభ్రాత తండ్రితో సమానుడు. భార్య పుత్రుడు గృహస్థునకు స్వశరీరమే. దాసవర్గము అతనికి నీడ, కూతురు దయతో చూడఁదగినది. కావున వీరిచేత అధిక్షేపింపఁబడినప్పుడు గృహమేధి తొందఱ పడక సహించుచుండవలయును.

ఇట్టి నియమములతో కూడిన గృహస్థజీవనము సన్న్యాసమునకు సమానమే యగును. ఇట్టి గృహమేధులు తమ వంశమున పూర్వులను పదిమందిని, పరమున పదిమందిని తరింపఁజేయుదురు. వీరు ఎవట నివసించురో ఆరాష్ట్రము అభివృద్ధి నొందును. వీరికి చక్రధరలోకముతో సమానములైన లోకములు కలుగును.

గృహస్థుడు తనశరీరమునందు ముడతలు, వెంట్రుకలు తెల్లఁబడుట, మనుమలు కలుగు టను చూచినతరువాత వనమునకు పోవలయును. ఆయుస్సునందు మూఁడవచతుర్థాగమున అతడు వానప్రస్థుడై యజ్ఞములను చేయుచు నియతాహారుడై అపరాహ్ణమున భుజించుచుండవలె. దున్నకయే పండునట్టి వరి యవలు నివ్వరిని సంపాదించి వానితో పంచమహాయజ్ఞములందు హవిస్సు తొసంగవలె. నద్యఃప్రక్షాళకులు (ఎప్పుటి కప్పుడు సంచయరహితు లగువారు), మాసికసంచయులు, వార్షికసంచయులు ద్వాదశవార్షిక సంచ యులు అని వానప్రస్థులు నాలుగువిధములుగా నుందురు. వర్ష హేమంతములందు జలసంశ్రయులై, గ్రీష్మమునందు పంచాగ్నిమధ్యమున కొందఱు తపస్సు చేయుచుందురు. ఫలపుష్పమూలములతో కొందఱు జీవించుచుందురు.

జరావ్యాధిపీడితుడైన వానప్రస్థుడు ఆయుశ్యేషమున నాల్గవభాగమునందు నద్యస్కారేష్ఠిని చేసి అగ్నులను ఆత్మారోపణము గావించి, తృక్తసర్వపరిగ్రహుడై సకలభూతములకు అభయము నొసంగుచు ప్రవ్రాజనము గావింపవలయును. వానికి తేజోమయములైన లోకములు కలుగును. మోక్షసిద్ధికొఱకు అతడు అసహాయుడై అనికేతనుడై అన్నముకొఱకు మాత్రము గ్రామము నాశ్రయింపవలె. మఱునాటియాహారముసంగతి అనుకొనక లఘువుగ భుజించుచు వేదాంతార్థములను మననము చేసికొనుచుండవలయును. ఏదే నొక

యాచ్ఛాదనముతో తన్ను కప్పుకొనుచు, ఏదేని పదార్థమును భుజించుచు ఎక్కడనో శయనించుచు, జనులగుంపును పామునువలె, సుఖవసతిని నరకమునువలె, స్త్రీలను శవములవలె చూచుచు సకలభూతములకు అభయప్రదుడైన వానిని దేవతలు బ్రాహ్మణునిగా తలంతురు. అతడు జీవితమును అభినందింపడు. మరణమును కోరడు. ఆత్మవిద్యాభ్యాసముచేత మనస్సును ఇంద్రియములను అంతరాత్మయందు లీనము గావించి తనకు అన్యముగా ఈశ్వరుడు లేఁ డని గ్రహించి ప్రశాంతచిత్తుడై అతడు అమృతుఁ డగుచున్నాడు.

కుమారా! ఆత్మను బోధించునట్టి యీశాస్త్రము, పెరుగునుండి వెన్నవలె, కాష్ఠమునుండి అగ్నివలె, వేలకొలదివేదమంత్రముల యొక్క మథనముచేత ఉద్ధరింపఁబడినది. అదాంతునకు అప్రశాంతునకు అతపస్వికి తర్కశాస్త్రదగ్ధునకు దీనిని బోధింపరాదు. తపస్వికి ప్రశాంతునకు ప్రియుడైన పుత్రునకు విధేయుడైన శిష్యునకు రహస్యమైన యీ ధర్మమును బోధింపనగును. ఎవ్వఁడే నొకసార్వభౌముఁడు రత్నపూర్ణమైన యీ భూమిని కానుకగా నొసంగినను దానికంటె ఈవిద్యయే మేలని తలంపవలయును.

శ్లో॥ యద్యద్యస్య మహీం దద్యా ద్రత్నపూర్ణా మిమాం సరః ।

ఇద మేవ తతశ్చైయ ఇతి మన్యేత తత్త్వవిత్ ॥

మహాభారతము - శాంతిపర్వము - అధ్యాయము - 247, శ్లో. 20
శుకుఁడు తండ్రి నిట్లు ప్రశ్నించెను. “సకలధర్మములలో విశిష్టము శ్రేష్ఠమువైన దానిని చెప్పుము.”

ఆయన ఇట్లనెను. “మనస్సుయొక్క ఇంద్రియములయొక్క ఏకాగ్రతయే పరమమైన తపస్సు. అదియే పరమధర్మము. ఇంద్రియమనస్సులను బుద్ధిచేత నియమించి దేనిని గూర్చి ఆలోచింపక సంతృప్తుడవై యుండుము. అప్పుడు పరమాత్మను దర్శింపఁగలవు. పర్వతాగ్రము నందున్నవాఁడు భూమియందున్న పదార్థములను వలె నీవు లోకులను చూచుచుండుము. అప్పుడు సకలభూతములయొక్క ప్రభవము ప్రళయము వ్యక్త మగును. సకలసంసారమును త్యజించి వికల్మషుడవై ప్రసన్నాత్ముడ వైనచో బ్రహ్మమే యగుదువు. ఇదియే సర్వశ్రేష్ఠమైన ధర్మము.

ఈసంసారమునందు కామముకంటె అన్యమైన బంధనము లేదు. దానినుండి ముక్తుడైన వాఁడు బ్రహ్మమే యగును. తనవలన భూతములకుఁ గాని భూతములవలన తనకుఁ గాని భయము ఎప్పుడు కలుగదో అప్పుడు బ్రాహ్మిస్థితి కలుగును.

ఈ పేజీ స్థలదాత : శ్రీ గార్దాస్ నర్సయ్య కుటుంబము, కామారెడ్డి, తెలంగాణా

అష్టావక్ర గీత

అష్టావక్రమహర్షి చక్కని చిక్కని చిన్న చిన్న శ్లోకములద్వారా మోక్షమార్గమును చెప్పియున్నారు. వానిని కొన్నింటిని గమనిద్దాం.

1. భావాభావ వికారాశ్చ స్థభావాదితి నిశ్చయో ।

నిర్వికారో గతక్షేళః సుఖేనైవోప శామ్యతి ॥

నామము, రూపము కలిగినది ఏదైనా సరే మార్పు చెంది నశించును. ఇది సృష్టిధర్మము అని తెలిసినవానిని దుఃఖము బాధించదు. నిత్యమూ శాంతముగ ఉండగలడు.

2. ఈశ్వర స్మర్తృ నిర్మాతా నేహోస్య ఇతి నిశ్చయో ।

అంతర్గతేత సర్వాశః శాంతః క్షాపి న సజ్జతే ॥

“ఈ కనపడే సృష్టి అంతా ఈశ్వర నిర్మితమై వేరుగా రెండవదిలేదు” అనే నిశ్చయజ్ఞానం కలిగిన సాధకునికి కోరికలు నశించి శాంతుడై ఉంటాడు. ఈ జ్ఞానముతో అతడు దేనినీ కోరడు. ప్రలోభమునకు గురికాజాలడు.

౩. ఆపదః సంపదః కాలే దైవాదేవేతి నిశ్చయో ।

తృప్తః స్వస్థీంద్రియో నిత్యం న వాంఛతి న శోచతి ॥

ప్రారబ్ధానుగుణముగా కష్టసుఖములు, అర్థమైన కాలములో ప్రాప్తిస్తున్నాయని నిశ్చయముగా తెలిసిన జ్ఞాని రాగద్వేషములకు లోనుగాక, నిశ్చల మనస్సుతో వచ్చిన సంఘటలను ఆయా సమయములలో ప్రసాదబుద్ధితో స్వీకరిస్తూ శాంతుడై జీవించును.

4. సుఖదుఃఖే జన్మమృత్యో దైవాదేవేతి నిశ్చయో ।

సాధ్యాదర్శి నిరాయాసః కుర్వన్నపి న లిప్యతే ॥

సుఖదుఃఖములు జననమరణములు గతజన్మకర్మఫలితములని నిశ్చయముగా తెలిసికొనిన జ్ఞాని, ప్రాపంచిక విషయభోగములను కోరజాలడు. బాధ్యతలనుండి కోరికలనుండి ముక్తుడు అవుతాడు. అతడు కర్మలను చేస్తున్నప్పటికీనీ కోరికలు ఉండజాలవు. కావున వానిచే బంధింప బడడు.

సుమతీ శతకము

అనువక్త : శ్రీహరితీర్థ స్వాములవారు

14. ఉత్తమ గుణములు నీచున
కెత్తెఱుగునఁ గలుగనేర్చు? నెయ్యెడలందా
నెత్తిచ్చి కరుగఁ బోసిన
నిత్రడి బంగార మగునె యిలలో సుమతీ!

ఇత్తడిని కఠిగించినచో బంగారుగానె ఉండును కాని బంగారు కాదు. అట్లే నీచునకు ఉత్తములు కలుగనేరవు.

15. ఉదకముఁ ద్రావెడు హయమును
మదమున నుప్పొంగుచుండు మత్తేభంబున్
మొదవుకడనున్న వృషభముఁ
జిడువని నీచులను జేరఁ జనకుము సుమతీ!

నీరు త్రాగే గుఱ్ఱమును, మదముతో మత్తెక్కిన ఏనుగును, ఎదకలిగిన ఆవుదగ్గర వున్న ఆబోతును విద్యాగంధములేని నీచుని చేరబోకుము.

16. ఉపకారికి నుపకారము
విపరీతము కాదుసేయ వివరింపంగా
నపకారికి నుపకారము
నెవ మెన్నక చేయువాడు నేర్పరి సుమతీ!

ఉపకారము చేసినవానికి ఉపకారము చేయడము వింత కాదు. సహజమే. కాని అపకారికి కూడ వాడు చేసిన ఎగ్గులు ఎత్తిచూపక ఉపకారము చేయువాడు గొప్పవాడు. నేర్పుగలవాడు.

17. ఉపమింప మొదలు తిర్క్కున
కపటం బెడ నెడను చెఱుకుకైవడి నే పో
నెపములు వెదకును గడపట
కపటపు దుర్జాతి పొండు గదరా సుమతీ!

దుర్జనుని స్నేహము చెఱుకుగడ వంటిది. మొదట స్నేహమనే రసముతో తీయగా ఉండును. మధ్య మధ్య గణపులను తీపిని హరించు దుస్సంఘటనములు, ఆ పిమ్మట రసహీనములైన వెన్నులవలె తప్పులే కనిపించును.

సుభాషిత రత్నమాల

-శ్రీ శ్రీహరితీర్థస్వాములవారు

28. గురో ర్యత్ర పరీవాదో నిందా వాపి ప్రవర్తతే ।
కర్ణా తత్ర పిధాతవ్యో గంతవ్వం వా తతోఽన్యతః ॥

గురువునుగూర్చి ఎవరు పనికిమాలిన పరివాదమునుచేయున్నారో, గురునిందకూడ ఎక్కడ జరుగుచున్నదో అచట చెవులను మూసికొనవలయును. వారిని వారించినచ్చుచెప్పవలయును. లేదా దూరముగ ఇతరప్రదేశములకు వెళ్ళవలయును. అంతేకాని వారిమాటలకు నిందావాక్యములకు తందానతాన అనకూడదు.

29. శరీరమేతా కురుతః పితా మాతా చ భారత ।
ఆచార్యతశ్చ యజ్ఞస్య తత్ సత్యం వై యథామృతమ్ ॥

ఈ శరీరము తలిదండ్రులది. ఈ శరీరము ఉన్నంతవరకు తలిదండ్రుల సేవ చేయవలయును. జ్ఞానము ప్రసాదించువాడు ఆచార్యుడు. ఈ జన్మ ఉన్నంతవరకు జ్ఞానమును ప్రసాదించిన ఆచార్యుని అనగ గురుదేవుని సేవ చేయుచుండవలయును. ఇదియే వానికి అమృతత్వమును ప్రసాదించును. సత్యము.

30. అలసస్య కుతో విద్యా అవిద్యస్య కుతో ధనమ్ ।
అధనస్య కుతో మిత్రం అమిత్రస్య కుతః సుఖమ్ ॥

సోమరిపోతునకు విద్య రాజాలదు. విద్య జ్ఞానము లేనివానికి లక్ష్మీదేవి ప్రసన్నము కాజాలదు. అనగ ధనము వానికి ఎక్కడినుండి వచ్చును? ధనములేనివానికి మిత్రులుగాని బంధువులుగాని దరిచేరరు. ధర్మకార్యములు చేయజాలదు. అట్టివానికి సుఖము ఎచటినుండి వచ్చును? అందువలన సోమరితనమును త్యజించి విద్యను సంపాదించవలయును. దానివలన ధనమును సమకూర్చుకొనవలయును. ఆ పిమ్మట ధర్మకార్యములను ఆచరించి సుఖమును శాంతిని పొందవలయును.

ధనమును సంపాదించుకొనుటకు జ్ఞానమే ప్రధానము. జ్ఞానసముపార్జనముద్వారా ధనమును సమకూర్చుకొని ధర్మకార్యములు చేసి సుఖశాంతులతో జీవింపవలయును.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము
భర్త శ్రీముక్కాల సత్యనారాయణ మరియు కుటుంబ సభ్యులు, నెల్లూరు



అనువక్త : ఆచార్య శలాక రఘునాథ శర్మ

46. దుష్కలీనః కులీనో వా మర్యాదాం యో న లంఘయేత్ ।
ధర్మాపేక్షో మృదుః ప్రీమాన్ స కులీనశతా ద్వరః ॥

చెడుకులమునందు పుట్టినవాడైనను, మంచికులమున పుట్టినవాడైనను తన హద్దులు మీరకుండువాడు, ధర్మమునందు గట్టి నిష్ఠకలవాడు మెత్తనివాడు, పాపపు పనులకు సిగ్గుపడువాడు నగు నరుడు సత్కులమున పుట్టిన వందమంది కంటె మిన్న యగును.

47. యయో శ్చిత్తేన వా చిత్తం నిభృతం నిభృతేన వా ।
సమేతి ప్రజ్ఞయా ప్రజ్ఞా తయో రైత్రీ న జీర్యతి ॥

చిత్తము చేత చిత్తము రహస్యము చేత రహస్యము ప్రజ్ఞచేత ప్రజ్ఞ ఏ ఇద్దరకు కలియునో వారిరువురి స్నేహము చెడదు.

48. దుర్బుద్ధి మకృతప్రజ్ఞం ఛన్నం కూపం తృణైరివ ।
వివర్జయాత మేధావీ తస్మిన్ మైత్రీ ప్రణశ్యతి ॥

చెడుబుద్ధి కలవాడు, మంచి వివేకము లేనివాడు, గడ్డిఅల్లుకొన్న నూతివలె హృదయమెరుగ రాని వాడు నగు నరుని బుద్ధిమంతుడు వదలివేయవలయును. వానియందు స్నేహము తప్పక చెడును.

49. అవలిష్టేషు మూర్ఖేషు రౌద్రసాహసికేషు చ ।
తథైవాపేత ధర్మేషు న మైత్రీ మాచరేత్ బుధః ॥

తలబిరుసువారు, మూర్ఖులు, కోపిష్టులు తొందరపాటువారు, ధర్మము పాటించనివారు నగు మనుజులయందు బుద్ధిమంతుడు మైత్రిని నెరపరాదు.

ఈ పేజీ స్థలదాతలు :

శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

సూక్తి సుధాకరము

—శ్రీ శ్రీహరితీర్థస్వాములవారు

శ్లో॥

దివసే నైవ తత్ కుర్యాత్ యేన రాత్రౌ సుఖం వశేత్
అష్టమాసేన తత్ కుర్యాత్ యేన వర్షాః సుఖం వసేత్ ।
పూర్వే వయసి తత్ కుర్యాత్ యేన వృద్ధః సుఖం వసేత్
యావజ్జీవేన తత్ కుర్యాత్ యేన ప్రేత్య సుఖం వసేత్ ॥

తాత్పర్యము : మానవులు రాత్రి సుఖముగ ఉండడానికి పగలే తగిన విధముగ ఏర్పాటులన్నియు చేసికొనవలయును. వర్షాకాలమునందు సుఖముగ ఉండుటకు మిగిలిన ఎనిమిదిమాసములలో కావలసినవి సమకూర్చుకోవలయును. ముసలితనమునందు హాయిగ ఉండుటకు పదుచుతనమునందే జాగరూకత వహింపవలయును. అట్లే మరణించిన పిమ్మట సుఖముగ నుండుటకు బ్రతికియున్నంతవరకు పాటు పడుచుండవలయు.

వివరణ : రాత్రి యగుననియు, వర్షాకాలము వచ్చు ననియు, వృద్ధుల మగుదు మనియు మన అనుభవమువలన తెలిసికొని రాత్రియందు సుఖముగ నిద్రించుటకు తగిన ఏర్పాట్లను పగటియందు జేసికొందుము. తక్కినసమయమున వస్తుసామగ్రినిసమకూర్చుకొని వర్షాకాలము నందు సుఖముగ వసించుటకు ప్రయత్నింతుము. అట్లే వృద్ధులమైన తదుపరి సుఖముగ జీవించుటకు కావలసిన సదుపాయములను ఏర్పాటుచుకొనుటయు సమంజసముగనే యున్నది. కాని ఇచట పరలోకమునందు సుఖముగ ఉండుటకు జీవితాంతము ప్రయత్నింప వలయు నని ఈ శ్లోకము చెప్పుచున్నది. అసలు పరలోక మున్నదా? యను శంక మనకు కలుగవచ్చును. దానికిసమాధానము ఏమన పరలోకము లేదని ధర్మమాచరింపకున్నచో ప్రయత్నము మానినచో ఒకవేళ యుండిన, నీవు పరలోకమునందు నష్టకష్టవిపత్తులకు గురియగుదువు. ఒకవేళ లేనిచో నీకు నష్టమేమియును లేదు. కనీసము ఈ లోకమునందు మంచివాడను కీర్తియైనను మిగులును. కాన ధర్మకార్యములను చేయుచునే యుండవలయును.

యజ్ఞము, దానము, తపస్సు ప్రతిమానవుడు ఆచరింపవలయునని భగవానుడు భగవద్గీత యందు చెప్పియున్నాడు. కామక్రోధలోభములను వినశింపవలయును.

ఈ పేజీ స్థలదాతలు :

శ్రీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

వ్యావహారికాంధ్ర మహాభారతం

-శ్రీ పురిసండా లిస్సలస్వామి

అరణ్యపర్వం - మూడవ ఆశ్వాసము

వైష్ణవ యజ్ఞం

అమాంతంగా లేచి కర్ణుణ్ణి కౌగిలించుకున్నాడు దుర్యోధనుడు. “నువ్వంటూ వుంటే పాండవుల పనిపట్టడం అదెంతపని” అంటూ అతడి వీపు తట్టాడు.

కర్ణుడి ప్రతిజ్ఞ చారులవల్ల విన్నాడు ధర్మరాజు. అతడి మనస్సు మనస్సులో లేదు. కర్ణుడి అభేద్యమయిన కవచమూ, అతడి పరాక్రమమూ తలచుకుంటూ బెగిలిపోయా దతడు. రాత్రి రాత్రంతా కంటిమీద రెప్పన్నా పడలే దతడికి.

వైష్ణవయజ్ఞంనాటి నుండి మరీ ఇదిగా వున్నాడు దుర్యోధనుడు. రోజూ షష్టిఘడియలూ కర్ణుడూ శకునీ - ఈ యిద్దరితోనే జరుపుతున్నాడు మంత్రాంగం. భీష్ముడూ, ద్రోణుడూ, కృపూ మొదలయిన పెద్దలికీ, మంచి మంచి బ్రాహ్మలికీ సత్కారాలూ సన్మానాలూ చెయ్యాలని చేస్తున్నాడు. “ఒకరికీ ఇవ్వడమూ తాను అనుభవించడమూ - ఇదే డబ్బువున్నందుకు ఫలం” అంటూ నిత్యవినోదాల్లో వైభవంగా కాలం గడుపుతున్నాడు.

జంతు సంతాపం

ఇక్కడ ఇలా వుంది. అక్కడ ద్వైతవనములో వొకనాడు ధర్మరాజు గాఢనిద్రలో వున్నాడు. ద్వైతవనములోని జంతువులు కన్నీళ్ళు కార్చుకుంటూ వచ్చి అతడి కల్లో కనపడ్డాయి. “మహారాజా! మేమంతా ఈ వనములోని జంతువులం. మీరు రోజూ వేటాడి వేటాడి చంపగా ఈ మాత్రం మిగిలి వున్నాం. మాకులం నిలవాలంటే బీజమాత్రంగా మేమే కనిపిస్తున్నాం. మమ్మల్నయినా దక్కించాలంటే మీరు మరో వనానికి మకాం మార్చాలి. ధర్మాత్ముడివి. మామొర మన్నించు” అంటూ గోలు గోలుమన్నాయి. గుండె నీరయినట్టయింది ధర్మరాజుకి. కలలోనే వాటికి అభయ మిచ్చా దతడు.

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

శ్రీవిశ్వమీమాంస ఏప్రిల్ 2017

29

నిద్రలేచాక, వెంటనే తమ్ముల్ని పిలిచాడు ధర్మరాజు. స్వప్నవృత్తాంతం వినిపించాడు. సంవత్సరంమీద ఎనిమిది మాసాలు ఇక్కడ వున్నాం. చాలు. మరో వనానికి వెళ్ళిపోవా లిప్పుడు. కామ్యకవనానికి వెళదాం. మృగాలతోనూ పశ్యుతోనూ అదిప్పుడు కిక్కిరిసి వుందని వింటున్నాను. అంచేత పదండి. అక్కడ తృణబిందుడి ఆశ్రమం దగ్గర వుందాం” అన్నాడు.

మంచినదంటే మంచినన్నారు తమ్ములు. వెంటనే ప్రయాణ సన్నాహం జరిగింది. తమ్ములూ, ద్రౌపదీ, బ్రాహ్మలూ పరివారం యావన్మందితోనూ కలిసి కామ్యకవనం వచ్చేశాడు ధర్మరాజు. ఆశ్రమం అదీ నిర్మాణం జరిగిపోయింది. అక్కడ అలా వుంటూవచ్చారు పాండవులు. కంద మూలాలూ అవీ తింటూ కాలక్షేపం చేసేవారు. ఒకళ్ళ అవస్థ వొకళ్ళు చూసుకుని దుఃఖపడుతూనూ వుండేవాళ్ళు. జూదం వాటిపాట్లు తలుచుకున్నప్పుడల్లా వొళ్ళు పుడుకెత్తేది వాళ్ళకి. లోలోపల క్రోధం గుక్కిళ్ళు మింగేవాళ్ళు. ఇలా వుండగా పదకుండో ఏడు గడిచిపోయింది. గడువుకాలం దగ్గరపడుతుంది కదా, అని సంతోషిస్తూ వనవాసకష్టం సహించుకుంటున్నారు పాండవులు.

ఒకనాడు వ్యాసముని కామ్యకవనానికి వచ్చాడు. దూరం నించే అతణ్ణి చూశాడు ధర్మరాజు. ఉన్న పళాన లేచి, తమ్ములతో సహా ఎదురువెళ్ళాడు. సగౌరవంగా అతణ్ణి తోడితెచ్చి, అర్ఘ్యమూ, పాద్యమూ ఇచ్చి విశేషంగా పూజించాడు. అడవుల్లో అవస్థపడుతూ బాగా చిక్కిపోయివున్నారు పాండవులు. మనమల దురవస్థ కళ్ళారా చూశాడు వ్యాసుడు. అంతటి మహామునీ కళ్ళల్లో నీళ్ళుతిప్పుకున్నాడు. సముదాయిస్తూ ధర్మరాజుతో అన్నాడు.

“సుఖమయినా, దుఃఖమయినా కాలవ్యత్యాసంవల్ల కలుగుతూ వుంటాయి. సుఖ మెలా స్థిరం కాదో, దుఃఖమూ అలాగే స్థిరం కాదు. తెలిసినవాడు ఈ రెంటితత్వమూ తెలుసుకుంటాడు. సుఖానికి సంతోషించడం కానీ, కష్టానికి దుఃఖించడం కానీ చెయ్యదు. రెండూ సమానంగానే భావిస్తాడు. నీకు ఆపదలు వచ్చాయి, నిజమే. అయితే ఇవన్నీ వోర్పుకోవాలి. నేనొకటి చెప్తాను, విను. ఈ సమయములో తపస్సు చెయ్యి. తపస్సుని మించింది లేదు. తపస్సువల్లే సకల సౌఖ్యాలూ సిద్ధిస్తాయి. క్షమా, అహింసా, సత్యమూ, సమతా, ఇంద్రియనిగ్రహమూ, శాంతీ, త్యాగమూ ఇవన్నీ తపస్సు లక్షణాలు. ఇవే వరసగా ఊర్ధ్వగతికి కారణాలు కూడాను. ఇప్పుడు చేసే పుణ్యం మీదిజన్మలో మేలు చేస్తుంది. కనకనే దానమూ, ధర్మమూ, పరోపకారమూ మొదలైనవి చెయ్యాలి” - అని.

“అయితే, దానమూ, తపస్సూ - ఈ రెంటిలో ఏది కష్టం? ఏది అధికమైన ఫలం ఇస్తుంది? అని అడిగాడు ధర్మరాజు.

30

శ్రీవిశ్వమీమాంస ఏప్రిల్ 2017

దానం. దానమే అధికఫల మిస్తుంది. అన్నాడు వ్యాసుడు- ధనం మూలానకాని అది సాధ్యం కాదు. కనక కష్టమైందీ అదే. ఏమంటావా? ప్రాణంకంటే కూడా, ధనమే తీపి మనిషికి. ఘోరమయిన ఆయుధాలమీద పురకడమూ, సముద్రాలు దాటి వెళ్ళడమూ, నేల దున్నడమూ, పశువుల కాయడమూ, అడవుల్లో తిరగడమూ, కొండమీద అవస్థపడడమూ అడ్డమైన గడ్డి తిని బానిసలుగా వుండడమూ ఇదంతా దబ్బు కోసమే కదా! చేస్తారు. ఇంత కష్టపడి గడించిన దబ్బు వదిలిపెట్టడమంటే, ఎంతకష్టం!

“ఐతే అన్యాయంలో ఆర్జించిన ధనంతో చేసిన దానం నిష్ఫలం. మూర్ఖులు మాత్రం అలా చేస్తారు. న్యాయార్జితమయిన ధనం, అది అల్పమే అగుగాక! కాలమూ, దేశమూ విచారించి, తగినపాత్రకి దానంచేస్తే అదే పదివేలై ఫలిస్తుంది. వెనకటికి ముగ్గులు అని వొక ముని కష్టపడి, న్యాయంగా ఆర్జించిన తూమెడు వడ్లు సత్పాత్రదానం చేసి పరమసిద్ధి పొందాడు”

“మునీంద్రా! ముగ్గులు తూమెడు ధాన్యము ఎలా సంపాదించాడు?” అని అడిగాడు ధర్మరాజు. “అది ఎలాంటి సత్పాత్రుడికి దానం చేశాడు? వివరంగా వినాలనివుంది. సెలవియ్యి” వ్యాసముని ఇలా చెప్పాడు.

ముగ్గులుడి కథ

పురాతన మయిన ఇతిహాసం ఇది. కురుక్షేత్రంలో వుండేవాడు ముగ్గులుడు. అతిథులంటే ప్రాణం పెట్టేవాడు. మున్నూటా అరవైరోజులూ వ్రతదీక్షతోనే వుండేవాడు. మచ్చరమంటే ఎరగడు. కల్లో అయినా అబద్ధం ఆడేవాడు కాదు. అన్నిటినీ మించి జితేంద్రియుడు కూడానూ అతడు. భార్య, వొక కుమారుడూ, తానూ ముగ్గురే సంసారం. శిలావృత్తి, ఉంచవృత్తి చేసుకుంటూ కుటుంబం గడుపుకు వచ్చేవాడు. దానికితోడు మరో విచిత్రమయిన పక్షోపవాస వ్రతమూ పెట్టుకున్నా డతడు. పాద్యమి మొదలుకుని పద్నాలుగురోజులుదాకా వొక్కొక్క గింజా ఏరుతూ తూమెడు గింజలు సంపాదించేవాడు. పర్వదినం అమావాస్య. లేదా పౌర్ణమి. నాడు ఆ తూమెడు వడ్లు వండేవాడు. దాంతోనే దేవపూజా, పితృపూజా చేసేవాడు. అతిథులకి పెట్టేవాడు. మిగిలిన అన్నం తానూ, భార్య, కొడుకూ తినేవాళ్ళు. అంతే మళ్ళీ పక్షంరోజులూ పస్తే.

ఇలా వుండగా వొక పర్వదినం ముగ్గులుడి ఇంటికి దుర్వాసుడు అతిథిగా వచ్చాడు. చూస్తే చాలు వాంతి వస్తుంది - అంత అసహ్యంగా వున్నాడు దుర్వాసుడు. పిచ్చివాడిలా నానా ఇదిగానూ వున్నాడు. ఒంటిమీద బట్టలేదు. జుత్తు విరబోసివుంది. భూమి ఆకాశం

మింగేసేటంత ఆకలితో తూలిపోతూ వచ్చా డతడు.

అతణ్ణి చూసి పిసరంతయినా అసహ్యపడలేదు ముగ్గులుడు. చూడ్డంతోనే ఎదురు వెళ్ళాడు. గౌరవపూర్వకంగా తీసుకువచ్చాడు. అర్ఘ్యమూ, పాద్యమూ ఇచ్చాడు. భక్తితాత్పర్యములతో భోజనమూ పెట్టాడు. కడుపునిండా తినగలిగిందంతా తిన్నాడు దుర్వాసుడు.

ఆ వొక్కపర్వంతో పోతే బాగానే వుండేది. ప్రతీపర్వమూ - అమావాస్య, పౌర్ణమీ వదలకండా అదే ప్రకారం ప్రత్యక్షమయేవాడు దుర్వాసుడు. అదే ప్రకారం అరమరలేకండా అన్నం పెట్టేవాడు ముగ్గులుడు. అలాగే తిన్నంత లిని మిగిలింది వొళ్ళంతా పులుముకుని, తన దారిని తాను పోయేవాడు దుర్వాసుడు.

ఇలా ఆరుపర్వాలు ఆరు పర్వాయాలూ వచ్చి భోజనం చేశాడు దుర్వాసుడు. మిగిలిన అన్నం ఇంటివాళ్ళకి దక్కకండా పులిమేసుకున్నాడు. అయినా, ఏమీ అనుకోలేదు ముగ్గులుడు. ఇన్నాళ్ళూ పస్తే అయినా, పిసరంతా కూడా అతడిలో మార్పు కనపడలేదు. ఆశ్చర్యపోయాడు దుర్వాసుడు. పరమానందభరితుడూ అయ్యాడు. నీవంటి దానశీలుణ్ణి భూమండలంమీద చూడలేదు’ అంటూ ముగ్గులుణ్ణి ప్రశంసించాడు. ‘సత్యగుణం కలవాడివి నువ్వు. సాధువులంటే భక్తి నీకు. పుణ్యప్రభావుడివి. అద్భుతంగా వుంది నీ చరిత్ర. అసహ్యించకండా, అనుమానించకండా, చిరాకన్నా పడకండా, బద్ధకించకండా నిర్మలమయిన భక్తితో అన్నదానం చేశావు. ప్రసన్నతా సత్యమూ ధైర్యమూ ఇంద్రియనిగ్రహమూ కష్టం సహించడమూ వొకరినుండి ఏదీ పుచ్చుకోక పోవడమూ - ఇవన్నీ నీ సొత్తు.

రుచులంటే పడిచస్తుంది నాలుక. ఓర్పు, ధర్మమూ, శాంతీ - వీటిని అన్నింటినీ నాశనం చేస్తుంది ఆకలి. ఈ రెండూ గెల్చుకున్నావు నువ్వు. ప్రాణాలు నిలబెట్టేదే అన్నం. అలాంటి అన్నం దానం చేసేసి ప్రాణాలమీదే ఆశ వదులుకున్నావు! ఏమని పొగిడేది నిన్ను! మనస్సు, ఇంద్రియాలూ వొకటి చేసి, చేసినధర్మం తపస్సే అన్నారు పెద్దలు. అలాంటి తపస్సు నీదగ్గరే చూశాను. నిజం చెపుతున్నాను. పరమానందంగా వుంది నాకు. పుణ్యలోకాలు కరతలామలక మయాయి నీకు. నీ తపఃప్రభావం దేవలోకంలో దేవతలు పొగుడుతున్నారు. ఇప్పుడే వస్తుంది విమానం నీకోసం. స్వదేహంతో స్వర్గానికి వెళ్ళు. సుఖించు” అని చెప్పి వెళ్ళిపోయాడు.

దుర్వాసుడు అన్నట్టే అంతలో విమానం పట్టుకువచ్చి, ముగ్గులుడిముందు ఒక దేవత నుంచున్నాడు. దివ్యహంసలూ సారసపక్షులూ పూసి వున్నాయి విమానానికి. చిరుగంటలూ వాటితో ఎంతో గొప్పగా వుందది. దివ్యపరిమళాలు విరజిమ్ముతూ వుంది. ఎక్కడికి పడితే అక్కడికి వెళ్ళే కామగమనం దాంది.

‘మహామునీ, దయచేయ్యి’ అని ముద్దులుణ్ణి అహ్వనించాడు దేవదూత- నీ ధర్మం మూలాన స్వర్గలోకం వెళ్ళే అర్హత కలిగింది నీకు. రా విమానం ఎక్కు.”

‘స్వర్గం అంటే ఏమిటి?’ అని అడిగాడు ముద్దులుడు - ‘మహాత్మా ఎలా వుంటుంది స్వర్గం? అక్కడి మంచి చెడ్డా ఏమిటో వినాలని వుంది నాకు. సత్పురుషులతో స్నేహం సాప్త పదినం అంటారు. మనం స్నేహితులమే ఇప్పుడు. మన స్నేహం పురస్కరించుకునే అడుగుతున్నాను. చెప్పు.

ఈ మర్త్యలోకానికి పైన వుంది స్వర్గలోకం’ అంటూ ఆరంభించాడు దేవదూత - ‘సర్వాలంకారంతోనూ దివ్యంగా ప్రకాశిస్తూ వుంటుంది. దేవయాన మది. గొప్ప గొప్ప తపస్సులూ, యజ్ఞాలూ చేసినవాళ్ళూ, సత్యవంతులూ, ఉత్తములూ, ఇంద్రియాలు జయించినవాళ్ళూ, దానపరులూ, రణశూరులూ అక్కడ హాయిగా వుంటారు. అపరసలూ, సాధ్యులూ, దేవమునులూ, మరుత్తులూ, వసువులూ మొదలయినవాళ్ళు విడివిడిగా ఎవళ్ళకి తగిన చోట వాళ్ళు నివసిస్తూ వుంటారు. ముప్పుయిమూడువేల యోజనాల విస్తృతమయిన మేరుశిఖరం మీద, నందనవనం మొదలయిన దేవ ఉద్యానాలున్నాయి. పుణ్యపరుల క్రిడాస్థలా లవి. అక్కడ ఆకలీ, దప్పీ వుండవు. చలీ, వేడీ వుండవు. ముసలితనమూ, రోగమూ వంటి వికారాలూ వుండవు. ఎటుచూస్తే అటు మనోహరంగా వుంటుంది. ఇంద్రియాలు యావత్తూ ఆనందం అనుభవిస్తూనే వుంటాయి. ఈ పుణ్యలోకానికి అర్హులయిన వాళ్ళు కాలం నిండాక, మనుష్యశరీరాలు వదిలిపెట్టి, తేజోమయమైన దివ్యశరీరాలు ధరిస్తారు. దివ్యమయిన వస్త్రాలు, దివ్యమయిన వస్తువులూ ధరిస్తారు. వాడని మంచి మంచి ఫలదండలు వేసుకుంటారు. దేవదూతలు పట్టుకువచ్చిన విమానాలమీద అక్కడ చేరుకుంటారు. చీకా చింతా లేకుండా అక్కడ అన్ని సౌఖ్యాలు అనుభవిస్తారు.

స్వర్గలోకంమీద బ్రహ్మలోకం వుంది. దానంతట అదే ప్రకాశిస్తూ, ఇతరలోకాలు ప్రకాశించేటట్టు చేస్తుందది. మనువులూ, ధాతలూ, మునులూ అక్కడ వుంటారు. లోభమూ, క్రోధమూ, తాపమూ పగా, పాపమూ, దుఃఖమూ - ఇవి ఏమీ అక్కడ వుండవు. ఈ లోకాలు అన్నీ ప్రళయంలో నాశనం అయిపోతాయి. బ్రహ్మలోకం వొక్కటే చెక్కు చెదరకండా శాశ్వతంగా వుంటుంది. అప్పుడు దేవేంద్రుడూ మొదలయినవాళ్ళూ అక్కడే నివసిస్తారు.

స్వర్గలోకం సుగుణాలు చెప్పాను. మంచి చెడ్డా రెండూ అడిగావు నువ్వు. ఇక, దోషాలేవో చెబుతాను. విను.

స్వర్గంలో కూడా దోషాలున్నాయి. వానిని వచ్చే సంచికలో తెలుసుకుందాం.

అష్టాత్మర్ శతే శ్లోకీభగవద్గీతా

భగవాన్ శ్రీసత్యానందమహర్షులవారు

28. కర్మ క్షయకర్మ యః పశ్యే

దకర్మణి చ కర్మ యః ।

స బుద్ధిమా న్మనుష్యేషు

స యుక్తః కృత్స్నకర్మకృత్ ॥

4అ. 18శ్లో.

పదవిభాగము : కర్మణి, అకర్మ, యః, పశ్యేత్, అకర్మణి, చ, కర్మ, యః, సః, బుద్ధిమాన్, మనుష్యేషు, సః, యుక్తః, కృత్స్నకర్మకృత్.

ప్రతిపదార్థము : యః=ఎవడు, కర్మణి=కర్మమునందు, అకర్మ=అకర్మను (కర్మలేక పోవుటను), పశ్యేత్=చూచునో, యః=ఎవడు, అకర్మణి చ=అకర్మయందును, కర్మ=కర్మను, పశ్యేత్=చూచునో, సః=వాడు (అతడు), మనుష్యేషు=మానవు లయందు, బుద్ధిమాన్=బుద్ధిమంతుడు (సూక్ష్మ బుద్ధిగలవాడు), సః=వాడే, కృత్స్న కర్మకృత్ = సకలకర్మలను చేసినవాడును, యుక్తః=జితేంద్రియుడును (యోగీశ్వరుడును), (భవేత్=అగును).

తాత్పర్యము : ఎవడు కర్మయందకర్మను, అకర్మయందు కర్మను చూచు చున్నాడో, వాడందఱిమానవులలో బుద్ధిమంతుడు. వాడే సమస్త కర్మల నాచరించినవాడును, యోగీయు సగుచున్నాడు.

శ్రీతత్త్వార్థ సుబోధిని : ఈ శ్లోక మతిముఖ్యమైనది. కర్మయం దకర్మను చూచువా డందఱిలో బుద్ధిమంతుడని భగవంతుడు చెప్పిన సూత్రము నందలి భావమత్యంతగంభీరమైనదియు సత్యంతనిగూఢమైనదియు నైయున్నది. కర్మయం దకర్మను చూచుట యన కర్మలజేయు చుండియు, జేయకుండు నటుల గాంచుట. అనగ బాహ్యమునకు సర్వకర్మలనొనరించు చున్నను, అనేక జనసముదాయము మధ్యనున్నను, కోలాహలధ్వనుల చెంతనున్నను అంతరమున శాంతవంతుడుగను, నేకాంతమున నుండునట్లు సమస్థితియు ప్రశాంతభావ

మును గలవాడుగను నుండుటయే. శాస్త్రవిహితకర్మల జేయు నపుడు తానకర్త ననియు, తానాత్మననియు, సత్కర్మలజేయునది దేహేంద్రియములనియు దృఢప్రజ్ఞతోడను, దృఢానుభవ సామర్థ్యము తోడను జ్ఞాన యుక్తుడైయుండుటయే కర్మయం దకర్మను గాంచుట. పామరులు దేహేంద్రియాదులొనర్చు కర్మలనాత్మయం దారోపించు కొని భ్రాంతిచే కర్తృత్వభోక్తృత్వములను అనగ 'నేను చేయుచున్నాను, నేననుభవించుచున్నాను' భావములను తమపై వైచుకొని మోహితులగు చున్నారు. నిశ్చలమగు నాత్మ చలించుచున్న దనియు, కదలికయే స్వభావ ముగ గల దేహేంద్రియ జగదాదులు కదలకయున్నవనియు వారు భావించుదురు. అదియే భ్రమ. అటుల భ్రమను గొల్పు దృశ్యము లనేకములు కలవు. నావలో బ్రయాణముజేయువానికి తీరమున నిలచియున్న వృక్షపర్వతాదులు కదలి నడచుచున్నట్లును, నడచుచున్ననావ నిలచి యున్నట్లును గన్పడును. పొగబండిలో బయనించువాడు ప్రక్కలనున్న వృక్షస్తంభ పర్వతాదులు వడిగ బరువెత్తు చున్నట్లును, నతిత్వరగ గమనమును సాగించు ధూమశకటము నిలచియున్నట్లును భ్రాంతిజెందును. దీనినే అచల చలాన్యాయము అందురు. దీనికి మరియొక దృష్టాంతముకలదు. మేఘములు నడచుచుండ, సూర్యచంద్రా దులు కదలివెడలు చున్నట్లు గన్పడును. నడచుచుండు మేఘము నిలచియున్నట్లును, కదలకుండు సూర్యచంద్రాదులు కదలి వడిగ వెడలు చున్నట్లును భ్రాంతి కలుగును. శాస్త్రపరిచయము గలవాడు నడచునది మేఘముకాని సూర్యచంద్రా దులు కారనియు, నడచునవి నావ, పొగబండిగాని తీరమందున్న వృక్షాదులు కావనియు యథార్థ మెఱుంగును. ఆత్మస్వరూపమును చక్కగ నెఱిగిన జ్ఞాని పనులజేయునవి దేహేంద్రియములు కాని యాత్మయగు తానేమియు నేమాత్రమును జేయుటలేదని యథార్థతత్త్వము నెఱుంగును. అజ్ఞాని దేహేంద్రియాదులు పనులజేయుచుండ, నిశ్చలనిర్వికార నిర్వికల్ప పరమాత్మ యగు తాను చేయుచున్నానని భ్రమజెందును. ఇటుల భ్రాంతినొందుటయే బంధము. యథార్థము నెఱుంగుటయే ముక్తి. తానాత్మ యైనందున కర్మలజేయువాడు కాడనియు, కర్మలజేయునవి దేహేంద్రియమనో బుద్ధులనియు స్పష్టము. దీనియర్థము గంభీరము. దీనినింకను విపులీకరింప బ్రయత్నింతును. జ్ఞాని నిష్కామకర్మల జేయు సమయమందును 'నేను' 'నాది' యని యభిమానింపక అకర్మస్థితియందుండును. అనగ సంతరమున ప్రశాంతగంభీరస్వభావుడై సత్కర్మలజేయుచుండును. దేహేంద్రియాదులు వాని సహజ లక్షణములగు సత్కర్మలయందు పాల్గొని యున్నవనియు, తాను నిరాకార పరమాత్మ యనియు, సభిమానములేక నిర్లిప్తుడుగనుండి సత్కర్మల ననుష్ఠించును. జ్ఞాని బంధహేతువులగు సకామకర్మల నెన్నటికిని జేయదు. నిష్కామకర్మాభ్యాసము నితరులకు నేర్పుటకు తాను నిష్కామకర్మల ననుష్ఠించు చుండును. బంధరహిత నిష్కామ కర్మల జేయుచు

నిరవయపు డగుటచే కర్తనుగానను దృఢప్రజ్ఞయందుండి జ్ఞాని కర్మయం దకర్మ దర్శనము గావించుచు శాంతుడైయుండును. ఈ నిగూఢభావమును గ్రహింపజాలక వేదాంతనామ ధారులు ఇంద్రియములతో దుష్టకృత్యముల నొనర్చి, తామకర్తల మను సపార్థమును కల్పించుకొని తాము చెడుటయేగాక యితరులనుగూడ పాదొనర్చుచున్నారు. బ్రహ్మనిష్ఠులగు మహాత్ముల కిట్టి నీచాచారములయం దపేక్ష యుండదనియు, అటుల విషయాపేక్ష గలవాడు మహాత్ముడు కా డనియు నిదివరకే స్పష్టమైనది. కర్మయం దకర్మదర్శనమను నుత్పత్త్యభావము దేహ పరముగ జెప్పబడినది యెన్నటికిని కానేరదు. ఆత్మపరముగ జెప్పబడిన కర్మయం దకర్మబుద్ధిని దేహపరముగ నర్థము జేసికొనువా రింద్రియలోలురు. అట్టి స్థూలబుద్ధుల కీమహత్తరాంశము బోధపడదు. నానాభేదములతోడను, నానారూపములతోడను, వివిధనామ ములతోడను వికారవంతమగు నీ జగత్తు నిర్వికార నిరాకార సచ్చిదానంద పరబ్రహ్మమను నుదాత్తభావము నందంతరమున సురూఢస్థితిని పొంది బాహ్యమునకు నభిమానరహితుడై కర్మల ననుష్ఠించుటయే కర్మయం దకర్మను చూచుట యని విశదమైనది. ఈ రహస్యాన్వయము నెఱుంగజాలనివారు కర్మలజేయుచు నకర్మస్థితి నొందియున్నార మనియు తమకు పాపమంట దనియు దుష్టభావములను వెల్లడించుచున్నారు. ఈ ప్రమాదము సంభవింపవచ్చునని శ్రీ శంకరాచార్యులవారు భావాద్వైతము కర్తవ్యమనియు క్రియాద్వైతము నిషిద్ధమనియు దృఢముగ జెప్పియున్నాడు.

శ్లో॥ భావాదైవతం సదా కుర్యాత్ క్రియాఽదైవతం న కర్త్విచిత్ ।

అదైవతం త్రిషు లోకేషు నాదైవతం గురుణా సహ ॥

భావమునందద్వైతము సర్వదా యనుష్ఠింపవలయును. ఎన్నటికిని క్రియాద్వైతము పనికిరాదు. మూడులోక ములయం దనుష్ఠింపదగినది అద్వైతమే. గురువు తోడ నద్వైతము కూడదు.

ఆత్మసాక్షిత్వమున కపార్థమును గల్పించుచు క్రియాద్వైతమును సమర్థించు మూఢాత్ములు నోటితో భుజింప వలసిన ఆహారమును చెబితో భుజింపగలుగు చున్నారా? ఇట్టిశాస్త్రవ్యతిరేక వ్యాఖ్యానపిశాచములబారింబడి చిరకాలము విపత్సరంపరలజిక్కుకొనక జాగరూకత వహించుట పరమ కర్తవ్యము. మహాత్ములు శాస్త్రమర్యాద నతిక్రమించి స్వేచ్ఛాచారులు కారని శ్రీవసిష్టమహర్షి ఖండితముగ జెప్పుచున్నాడు.

శ్లో॥ అభివద్ధృత మర్యాదా భవంతి విగతాశయా ।

నియతిం న విముఞ్చంతి మహంతో భాస్కరా ఇవ ॥

కోరికలను నిర్మూలించిన మహాత్ములు సముద్రమువలెను, సూర్యుని వలెను శాస్త్రనియ

మమును (హద్దును) తిరస్కరించి స్వేచ్ఛగ ప్రవర్తింపరు.

వాస్తవమేగదా! ఎత్తైనతీరము లేకపోయినను గొప్పదగు సముద్రము చెలియలికట్ట దాటిరానట్లు, సూర్యుడు ఉదయాస్తమయముల క్రమము దప్పని యట్లు, మహాత్ములు నియమమును నుల్లంఘింపరు. స్వేచ్ఛాచారులై శాస్త్ర మర్యాదను తిరస్కరించుట పామరుల లక్షణము. ఇంతవరకు కర్మయం దకర్మ నెటుల గాంచవలయునో స్పష్టమైనది. ఇప్పుడు అకర్మయందు కర్మనుగాంచుట యెటులో గ్రహింతము. ఈదినము మేమేమియు జేయక మౌనముగ నున్నా మని సామాన్యులు పలుకుచుందురు. అటుల మౌనముగ నేమియు జేయక గూర్చుండుటయు కర్మయేయని వారెఱుంగరు. ఇట్లు దేహమేమియు జేయకున్నను లోన ననంతకర్మజరుగుచునేయున్నది. కదలకమెదలక గూర్చుండుటయు శాస్త్రదృష్టిలో కర్మయే యగును. వ్యాపారములజేయుట దేహధర్మము. ఆత్మ నిరాకారవస్తువుగాన పనుల జేయుట యసంభవము. నిజమేకదా! ఆకారమే లేనప్పుడేపనియైన నెట్లు నిర్వహింపబడును? కాని శాస్త్రజ్ఞానశూన్యులు దేహేంద్రియవ్యాపారముల నాత్మయం దారోపించు చుందురు. దీనిని భ్రాంతియందురు. ఇప్పుడు నిర్వాపారముగ నుండుటయు, తుదకు నిద్రావస్థయందేమియు జేయకుండుటయు, కర్మయని విపులముగ విశదీకరింపబడినది. స్థూలదేహము పని జేయకున్నంతమాత్రమున అకర్మ కానేరదు. స్థూలదేహము వ్యాపారము నొనర్చు కున్నను స్థూలదేహము నిరంతరము సంకల్పించుచు పనులజేయుచునే యుండును. ఒకడు కొంతతడవు కనులు మూసికొని, పిమ్మట కనులను విప్పి “నేనేమియు కర్మల జేయలేదు” అని తలచును. నేనేమియు జేయలే దను భావము మనస్సున నున్నంతవరకు కర్మయే యగుచున్నది. ఇట్టి సూక్ష్మాతీసూక్ష్మమగు అంశమును అవివేకి యెఱుంగ జాలదు. జ్ఞాని బాహ్యమునకు అకర్మస్థితి యందుండుటయు కర్మయేయనియు ననగ అకర్మయందు కర్మను గాంచుచుండును. ఒకడు నిశ్చలముగ పద్మాసనము వైచుకొని ధ్యేయవస్తువునందు మనస్సునుంచి ధ్యానావస్థయందు మునుగు ననుకొనుడు. దీనిని సామాన్యులు అకర్మ యనియు, జ్ఞాన మనియు నుడువుదురు. కాని లోతుగ బరిశీలించిన, ధ్యేయమునందు మనస్సును నిలుపుట యను వ్యాపార మచటను కలదు. గాన నదియు కర్మయే యగును. కర్మనుండి తప్పించుకొనుటకు వేదాంతులు తీవ్రశక్తితో బ్రయత్నింతురుగాని యది యెన్నటికిని సాధ్యముకాదు. అట్టి ప్రయత్నమును కర్మయే యగుచున్నది. ఎచట ప్రయత్నముండునో యచ్చోట తప్పక కర్మ యుండితీరును. కర్మాతీతస్థితి యొకసమాధియందుమాత్రము సాధ్యముకాని స్మృతియున్నప్పు డది సాధ్యముకానేరదు. వేదాంతులు ప్రజ్ఞయున్న సమయ ములయందు కర్మాతీతుల మందురు కాని యటుల బల్కుటయు కర్మయని గుర్రెఱుంగజాలరు.

శ్రీహరితీర్థస్వామివారి పర్యటనా కార్యక్రమము

2017 ఏప్రిల్	1,2 తేదీలు శ్రీసత్యానందాశ్రమము, కేశాపూర్, ఇబ్రహింపట్నం మం. జగిత్యాల జిల్లా.
2017 ఏప్రిల్	2వ తేది ఉదయం 10 నుండి 2గంటలవరకు 390వ సంచార సత్సంగము చింతకుంట కథలాపురం మం.
2017 ఏప్రిల్	3,4,5 తేదీలు శ్రీరామనవమి శ్రీరామకృష్ణ సంకీర్తనమండలి, వేంపేట, జగిత్యాల జిల్లా.
2017 ఏప్రిల్	7వ తేది నుండి 13వ తేది వరకు శ్రీమద్భాగవత సప్తాహము 14వ తేది భగవాన్ శ్రీరమణమహర్షులవారి ఆరాధన శ్రీసత్యానంద గీతాభక్త జనాశ్రమము, కిసాన్ నగర్, బాల్కొండ మం. నిజామాబాద్ జిల్లా
2017 ఏప్రిల్	22వ తేది నుండి 28 వరకు విశాఖపట్టణము శ్రీజగన్నాథస్వామివారి ఆలయములో శ్రీమద్ భాగవత సప్తాహము
2017 ఏప్రిల్	30వ తేది ఆదివారము శ్రీశివరామకృష్ణ తపోవనము వార్షికోత్సవము వన్నెల్ బి, బాల్కొండ మం. నిజామాబాద్ జిల్లా.

బాలబాలికల శిబిరము

2017 మే 1వ తేదినుండి 7వ తేది వరకు

శ్రీసత్యానందమహర్షి గీతా సత్సంగము, ఓల్డ్ బోయిన్ పల్లి, సికిందరాబాద్

8 సంవత్సరములనుండి 15 సంవత్సరముల పిల్లలకు భగవద్గీత, నిత్య ప్రార్థన శ్లోకములు నేర్పబడును. నైతిక విలువలు, కథలు చెప్పబడును. ఆటలు నేర్పబడును. పుణ్యక్షేత్రసందర్శనము చేయింపబడును. ఈ వారముదినములు ఆశ్రమములోనే ఉండవలయును. కావున తమ తమ పిల్లలను ఈ కార్యక్రమమునకు పంపి మీ పిల్లలను బుద్ధిమంతులగుటకు తోడ్పడండి. సంప్రదించవలసిన ఫోన్స్ : మామిడాల రవీంద్ర : 9490421006

ఈ పేజీ స్థలదాతలు :

కీ||శే|| అమరా శ్రీరాములు తులశమ్మగారల జ్ఞాపకార్థం కుమారుడు శ్రీసుబ్రహ్మణ్యం ధనలక్ష్మీధంపతులు నెల్లూరు.

ఆశ్రమవార్తలు

2017 మార్చి 3వ తేది ఫాల్గుణ పంచమి పూజ్య శ్రీబ్రహ్మానందతీర్థస్వాములవారు అవతరించిన దినము. 85వ జయంతికార్యక్రమము జరిగినది. దీర్ఘాయువును ఆకాంక్షించుచు ఆరోజు శ్రీతారకేశ్వరస్వామివారికి అభీషేక అర్చనలు గావింపబడినవి. పిమ్మట శ్రీసత్యానందమహర్షులవారి అర్చామూర్తికి అభీషేకాదులు నిర్వహింపబడినవి. పూజ్య శ్రీబ్రహ్మానందతీర్థస్వామివారికి పాదపూజగావించి వారి ఆశీసులను భక్తులు పొందినారు. అనంతరము 1గంటకు పాల్గొన్న భక్తులకు మహాప్రసాదవినియోగము జరిగినది.

2017 మార్చి 3వ తేది నిజామాబాద్ జిల్లా ఆర్మూర్ మండలము పిప్రి గ్రామము ఓంకారేశ్వరాశ్రమములో శ్రీమాతా పరమేశ్వరానందవారి పర్యవేక్షణలో శ్రీహరితీర్థస్వాముల వారి అధ్యక్షతన శ్రీమహేశ్వరానందస్వామివారి 4వ ఆరాధన కార్యక్రమము జరిగినది. షోడశోపచారపూజ, యజ్ఞము పిమ్మట మహాత్ముల ప్రవచనములు మహాసభ 1 గంటవరకు జరిగినది. మహాత్ములు శ్రీజగదీశ్వరానందస్వాములవారు, శ్రీవిశ్వానందస్వాములవారు పాల్గొని ప్రవచనము గావించినారు. పిమ్మట మహాత్ములకు సమ్మానము అద్వైతానందమాతాజీ గావించినారు. విరివిగా అన్నదానము జరిగినది.

4వ తేది పిప్రి గ్రామప్రజలు నిర్మింపజేసికొన్న శివాలయమునందు శ్రీహరితీర్థస్వాముల వారిని తీసికొనివెళ్ళి పరమశివునికి పూజలుగావించినారు. 8 ఎకరములలో ఆశ్రమమును నిర్మించుచున్నారు. గోశాల అన్నదానము మొదలగు కార్యక్రమములు నిర్వహించుటకు ఏర్పాటు జరుగుచున్నవి. శ్రీపూజ్య స్వామివారి అమూల్యసలహాలను శ్రద్ధగ గ్రహించినారు.

2017 మార్చి 6,7,8 తేదీలలో కృష్ణాజిల్లా తాడేపల్లి శ్రీచైతన్యతపోవనములో శ్రీశివకేశవ ఆలయములు విడివిడిగా ఒకే ప్రాంగణములో అద్భుతముగ నిర్మించినారు శ్రీశివానంద సరస్వతీమాతాజీవారు. వైదికసంప్రదాయములో ఆగమశాస్త్రప్రకారముగ ప్రతిష్ఠామహోత్సవ ములు జరిగినవి. శ్రీమాతా శివచైతన్యమాతాజీవారి అభీష్టము ప్రకారము శ్రీహరితీర్థస్వాము లవారు శ్రీరాధాకృష్ణ యంత్రప్రతిష్ఠ గావించినారు. ఆ పిమ్మట దాదాపు వంద మంది సాధువులకు పీఠాధిపతులకు, మఠాధిపతులకు పాదప్రక్షాళనము గావించి సమ్మానము శ్రీమాతాజీగారు చేసినారు. శ్రీమాతాజీగారి షష్టిపూర్తికూడ ఇందులో కలిసిరావడం విశేషం.

2017 మార్చి 12వ తేది తెనాలి శ్రీదండిస్వాములవారి 75వ జయంతి సందర్భముగ యతిపూజా మహోత్సవము జరిపినారు. శ్రీహరితీర్థస్వాములవారు పాల్గొన్నారు. దాదాపు 40 మంది యతీశ్వరులు పాల్గొన్నారు.

శ్రీ సత్యనందాశ్రమ శాశ్వత ఖర్చునిధి



హైదరాబాదు వాస్తవ్యులు శ్రీ మహర్షుల వారియందు అనన్య భక్తిప్రపత్తులు గల శ్రీకోట సూర్యనారాయణ గారి జ్ఞాపకార్థము వారి బంధువు శ్రీ మద్దాల సుబ్రహ్మణ్య సూర్య ప్రకాశశర్మ గారు ప్రతిసంవత్సరము కార్తీక బహుళ చవితి నాడు శ్రీసత్యానందాశ్రమవాసు లకు శాశ్వతభిక్షా నిమిత్తము 30,000/- ముప్పది వేల రూపాయలు అందజేసి నారు. సద్గురు దేవులు సమస్త పరివార మును అనుగ్రహింతురుగాక!

2017 మార్చి 17,18,19 తేదీలలో తెలంగాణ జగిత్యాల జిల్లా కోరుట్ల మండలము అయిలాపురం భగవాన్ శ్రీసత్యానందమహర్షి గీతాశ్రమము వార్షికోత్సవములు శ్రీహరితీర్థ స్వాములవారి అధ్యక్షతన జరిగినవి. ఎంతో మంది మహాత్ములు పాల్గొని ప్రవచనము చేసారు. మూడు దినములు విశేషముగ అన్నదానము జరిగినది.

20వ తేది శ్రీగంగులనారాయణగారి ప్రథమపుణ్యతిథి మెట్పల్లిలో శ్రీహరితీర్థస్వాములవారి అధ్యక్షతన జరిగినది స్థానికవక్తలు మహాత్ములు పాల్గొని ప్రవచనము గావించినారు. విశేష ముగ అన్నదానము గావింపబడినది.

2017 మార్చి 22,23,24 తేదీలలో శ్రీకృష్ణానందమఠము హైదరాబాద్ వారి ఆధ్వర్యము లో కడపజిల్లా జమ్మలమడుగు మండలం మోరగుడిలో శ్రీకృష్ణపరమాత్మ దేవాలయము నిర్మించినారు. ఆ సందర్భముగ సాధుమహాత్ముల ప్రవచనములు ఏర్పాటుగావించినారు. వారి ఆహ్వానమును పురస్కరించుకొని శ్రీహరితీర్థస్వాములవారు పాల్గొని ప్రవచనములు గావించినారు.

ఆచార్య శ్రీహరితీర్థస్వామివారి సంపాదకత్వమున శ్రీరేవతి గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137

“శ్రీవిశ్వమీమాంస” (రిజిస్టర్డ్ నం. 27699/76)

ప్రెస్ మరియు పేపర్ల రిజిస్ట్రేషన్ చట్టం నిబంధనలక్రింద అవసరమైన తెలుగు మాస పత్రికయగు
“విశ్వమీమాంస” యాజమాన్యము, ఇతర వివరములు.

(ఫారం 4 సెక్షన్ రూల్ 8)

1. ప్రచురణ స్థలము : శ్రీసత్యానందాశ్రమము, ఇనమడుగు
2. ప్రచురణ వ్యవధి : మాసపత్రిక
3. ముద్రాపకుని పేరు : ‘ఆచార్య’ శ్రీహరి తీర్థ స్వామి
- చిరునామా : శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137
4. ప్రచురణకర్త పేరు : ‘ఆచార్య’ శ్రీహరి తీర్థ స్వామి
- జాతీయత : భారతీయుడు
- చిరునామా : శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137
5. సంపాదకుని పేరు : ‘ఆచార్య’ శ్రీహరి తీర్థ స్వామి
- జాతీయత : భారతీయుడు
- చిరునామా : శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137
6. పత్రిక యజమాని : శ్రీసత్యానందాశ్రమము(రి.)
- ‘ఆచార్య’ శ్రీహరి తీర్థ స్వామి అనబడే నేను పైన తెలిపిన వివరములు యధార్థములని తెలియజేయుచున్నాను.

(సం.) ‘ఆచార్య’ శ్రీహరి తీర్థ స్వాములవారు.

భగవాన్ బోధ

13. నీవు, మనస్సు (అహం), శరీరము రెండూ లేకుండా ఉండవచ్చు. దానికి ఋజువు సుషుప్తి(గాఢనిద్ర). గాఢనిద్రలో శరీరంతోగాని, మనస్సుతోగాని సంబంధం ఉండదు. ఆనందమే వుంటుంది. ఆనందం అనుభవిస్తున్నామన్న ఎరుక ఉండదు. అయితే మేలుకునే వుండి మనస్సు యొక్క, శరీరము యొక్క స్పృహ లేకుండా సుషుప్తిలో తెలియక అనుభవించే ఆనందాన్ని తురీయస్థితిలో (అనగా జాగ్రత్సుషుప్తి. కేవలనంద - ఆత్మానందస్థితి) తెలిసి అనుభవించడం జరుగుతుంది. భేదమింతే. తురీయము అనునది ఆత్మకు పర్యాయపదమే.

14 నీ నిజస్వరూపం గ్రహించే అవకాశం జాగ్రదవస్థలో మాత్రమే వుంది. జాగ్రదవస్థలో ప్రయత్నం చేయడం ద్వారా మాత్రమే యిహమందే ఆత్మజ్ఞానాన్ని, ఆత్మానుభవాన్ని పొందాలి.


15. ఆత్మసాక్షాత్కారం (అనుభవం) పొందడం నీ జీవితంలోని ప్రప్రథమ బాధ్యత. నిన్ను నీవు తెల్సుకొనకుండా ఇతరములన్నింటినీ తెల్సుకున్నందువల్ల నీ వ్యథ తీరనే తీరదు. ఆత్మానుభవమే నీ యొక్క ప్రప్రథమము, ఏకైకము అయిన విధి.

శ్రీ సత్యానందాశ్రమ శాశ్వత భిక్షానిధి



నెల్లూరు వాస్తవ్యులు శ్రీమహర్షుల వారియందు అనన్య భక్తి ప్రపత్తులుగల శ్రీచిల్లర వెంకటరమణయ్య(శ్రీమహర్షులవారి బాల్యస్నేహితులు)గారి జ్ఞాపకార్థము వారి కుమారుడు శ్రీమారుతీరావుగారు ప్రతిసంవత్సరము ఆశ్వయుజ బహుళ విదియనాడు శ్రీసత్యానందాశ్రమవాసులకు శాశ్వతభిక్షా నిమిత్తము వారికుటుంబసభ్యులు 20000/- ఇరువది వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురుగాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 25,000/- రూపాయలు జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాదవినియోగము భిక్ష(భోజనము)విర్మాటు చేయబడును.



భగవాన్ బోధ

16. ఇతరులు దూరమైనారని, మరణించారని మనము బాధపడతాము. అలా బాధపడేది ఎవరు? మనస్సే (అహమే) కదా! ఆ మనస్సును ఆత్మవిచారం ద్వారా నాశనం చేయండి. అప్పుడు బాధ పడేందుకు ఎవరుంటారు?

దుఃఖానుభవమే మనిషిని ఆత్మాన్వేషణకు దోహదం చేస్తుంది. నీ దుఃఖానికి కారణం నిజమైన నీవును (ఆత్మను) నీవు తెల్పుకొనక పోవడమే. నిజానికి, నిజమైననీవు అనందసముద్రానివి.

17. ద్రష్ట లేనిచో దృశ్యము వుండదు. శ్రోత లేనిచో శ్రవణం వుండదు. ద్రష్ట,

శ్రోత రెండునూ మనస్సే, అహమే - తలపే. చూచేవాడు, వినేవాడు లేకపోతే దృశ్యానికీ, శ్రవణానికీ ఉనికియే లేదు.

18. ఆత్మానందం సర్వదా నీదే మనస్ఫూర్తిగా అన్వేషించినట్లయితే నీవు దాన్ని పొందగలవు. నీ దుఃఖకారణం బాహ్యజీవితంలో లేదు. అది నీలోనే అహంభావ రూపంలో వుంది. దుఃఖమంతా అహంభావం వల్లనే కలుగుతుంది. నీ దుఃఖానికి కారణం నీ లోనే వున్నప్పుడు దానిని జీవితంలోని సంఘటనలకు ఆపాదించినందువల్ల నీకేమి లాభం? నీకు బాహ్యంలోని వస్తువుల వల్ల నీవు ఏమి సుఖాన్ని పొందగలవు? పొందినా అది ఎంతకాలం వుంటుంది ?

19. వాస్తవంగా నీవే అయివున్న ఆత్మగా నీవు వుంటుండడమే సర్వదా నీదైవున్నట్టి ఆనందాన్ని అనుభవించేందుకు ఏకైక మార్గము.

20. విధి చేత బంధింపబడి వున్నామని, నేను శరీరమే అనుకొని, మనము బాధలను, యాతనలను అనుభవిస్తుంటాము. ఆత్మను అన్వేషించి, ఆత్మానుభవమును పొందితే ఏ బాధ వుండదు.

21. దుఃఖించే వాడిని (అహంను) చంపేయి. అప్పుడు దుఃఖపడేందుకు ఎవరుంటారు? అందరూ ఏకాత్మస్వరూపంగా గోచరిస్తున్నప్పుడు, ప్రేమించడానికి గాని, ద్వేషించడానికి గాని, వేరుగా ఎవరుంటారు?

శ్రీ సత్యనందాశ్రమ శాశ్వత భిక్షానిధి



నిజామాబాద్ జిల్లా ఆర్మూర్ వాస్తవ్యులు, శ్రీమహర్షుల వారియందు అనన్య భక్తి ప్రపత్తులుగల శ్రీఅడిగొప్పుల శంకర్ శ్రీమతి లత గారల వివాహ దిన సందర్భముగ ప్రతిసంవత్సరము మార్చి 5వ తేదినాడు శ్రీసత్యనందాశ్రమవాసులకు శాశ్వతభిక్షా నిమిత్తము వారికుటుంబసభ్యులు 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురుగాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 25,000/- రూపాయలు జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాదవినియోగము భిక్ష(భోజనము) ఏర్పాటు చేయబడును.

శ్లో॥ భావాదై వ్రతం సదా కుర్యాత్ క్రియాఽదై వ్రతం న కర్హిత్ ।

అదై వ్రతం త్రిషు లోకేషు నాదై వ్రతం గురుణా సహ ॥

భావమునందద్వైతము సర్వదా యనుష్ఠింపవలయును. ఎన్నటికిని క్రియాద్వైతము పనికిరారు.

మూడులోక ములయం దనుష్ఠింపదగినది అద్వైతమే. గురువు తోడ నద్వైతము కూడదు.

భగవాన్ బోధ



22. ప్రపంచమూ, దానిబాధలూ వాస్తవమైనవి కావు. ఆత్మను అన్వేషించి, ప్రపంచమూ, దాని బాధలు దూరం చేసుకో. శరీరమే నేను అన్న భ్రమవలన అన్ని బాధలూ ఏర్పడుతున్నాయి. దీనిని పొగొట్టు కోవడమే జ్ఞానం. మొదట నిన్ను నీవు ఆత్మగా చూసుకో. ఆపైన సర్వజగత్తునూ ఆత్మగా చూడు. ప్రపంచమనేది ఆత్మచేత ధరించబడిన ఒక ఆకృతి మాత్రమే. జ్ఞానం కలిగితే, జగత్తును కూడా బ్రహ్మము (ఆత్మ) గానే చూస్తావు.

23. శరీరం వేరు, నేను (ఆత్మ) వేరు అన్న అనుభవం స్థిరంగా, శాశ్వతంగా కలగాలి. శరీరం లేకపోయినా నేను (ఆత్మానుభవం) వున్నాను, అన్న అనుభవం జాగ్రదవస్థలో దృఢంగా కలగాలి. శరీరము తోటి తాదాత్మ్యము వదులుకొనునంత వరకు సాధన కొనసాగాలి.

24. కాలమనునది కూడా ఒక భావన మాత్రమే. సత్య పదార్థం ఒక్కటే. దానిని నీవు ఏ విధంగా ఊహింతువో అది ఆ విధముగనే గోచరించును. ఏదీ వూహించక పోతే అసలు స్వరూపం (ఆత్మ) అనుభవానికి వస్తుంది. కాలమనునది, కేవలము వ్యవహారము కొరకు, సెకండ్లు, నిమిషాలు, గంటలు, రోజులు, వారములు, నెలలు, సంవత్సరములు, నిన్ను, నేడు, రేపు, యిలా విభజించుకొంటున్నాయి. కాని నిజానికి యివన్నీ ఎక్కడ వున్నాయి ? మన మనస్సులోనే.

25. ఎటువంటి పాపి అయినా, అయ్యో నేను పాపినే, నాకెట్లా లభిస్తుంది ముక్తి అని ఘోరంగా మొత్తుకోవడం ఆపి, పట్టుదలతో ఆత్మ ధ్యానాన్ని కొనసాగించినట్లయితే అతడు నిశ్చయంగా సంస్కరింపబడగలడు.


శ్రీ సత్యనందాశ్రమ శాశ్వత భిక్షానిధి



విశాఖపట్టణమువాస్తవ్యులు, శ్రీమహర్షుల వారియందు అనన్య భక్తి ప్రపత్తులుగల శ్రీ శ్రీమతి వినుకొండ రామజోగమ్మగారి జ్ఞాపకార్థము శ్రీవినుకొండ రామమోహన్ దంపతులు ప్రతిసంవత్సరము ఆశ్వయుజశుద్ధ చతుర్దశినాడు శ్రీసత్యానందాశ్రమ వాసులకు శాశ్వతభిక్షా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురుగాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 25,000/- రూపాయలు జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాదవినియోగము భిక్ష(భోజనము) ఏర్పాటు చేయబడును.

భగవాన్ బోధ



26. మంచి తలంపైనా, చెడు తలంపైనా, లక్ష్యాన్నించి దారి మళ్ళించేవే. తలపులకు, కర్మలకు భేదమేమీలేదు. తలపులే కర్మాచరణమునకు, దుఃఖానికి కారణం. తలపు పుట్టుటయే (భేద భావనయే) పాపం. ఏ తలపులు లేకుండా వున్నప్పుడే ఆత్మానుభవం కలుగగలదు. తలపులు వుదయించినపుడు, వెంటనే వాటిని అణిచి వేయవలెను. తలపులు వుదయించినపుడు వానివెంట పరిగెత్తకూడదు. నీ తలపుల వెంట నీవు పోవుచున్నచో, వాని వశమైపోయి అంతమే లేని వూహల వలయంలో చిక్కుకొందువు.

27. మనస్సు (అహం) వున్నప్పుడే జీవుడు, జగత్తు, ఈశ్వరుడు మొదలగు భావాలుంటాయి. అహం అదృశ్యమైతే యీ భావనలన్నీ మాయమై స్వాత్మనిష్ఠ కుదురుతుంది. అదియే పూర్ణస్థితి.

28. భగవంతుడు అనునది మన విశ్వాసానికి సంబంధించిన విషయము. భగవంతుడున్నాడో లేడో మనకు తెలియదు. పైగా ఆయన మనకు బాహ్యస్థితుడు. కాని ఆత్మ ఎల్లప్పుడును నీతోనే వుండునది. అదినీవే. సన్నిహితముగా వున్న దానిని వదలుకొని బాహ్యస్థితుడైన దానికి నీ వేల ప్రాకులాడెదవు? నీ మూలము నీలోనే వున్నది. నీ మూలమును అన్వేషించి నిజమైన నీవును కనుగొనుము. నీవెవరో కనుక్కున్న తర్వాత భగవంతుడెవరో అర్థమౌతుంది. నిజానికి దైవము నిజమైన నీవుకంటే అన్యుడు కాదు.

29. చిట్టచివరి ఆత్మానుభవస్థితిని గురించి అనవసరమైన వూహాగానాలతో పొద్దు పుచ్చేందుకు బదులు నీలో ఎల్లప్పుడూ వున్న సత్యమును (ఆత్మను) వర్తమానంలో అన్వేషించుటకు సిద్ధపడు. ఆత్మానుభవం కల్గితే వారికై వారికే అన్ని విషయాలు అవగతమౌతాయి. సిద్ధిలేనటువంటి సైద్ధాంతిక చర్చల వలన వుపయోగం లేదు. మొదట ఆత్మానుభవమును పొందుము. తర్వాత ఏమి జరుగునో అపుడు గమనించుము.

శ్రీ సత్యనందశ్రుమ శాశ్వత భిక్షానిధి



విశాఖపట్టణము వాస్తవ్యులు, శ్రీమహర్షుల వారియందు అనన్య భక్తి ప్రపత్తులుగల శ్రీవినుకొండ జగన్నాథరావు మంగమ్మ దంపతుల జ్ఞాపకార్థము వారి కుమారుడు శ్రీవినుకొండ రామకృష్ణదంపతులు ప్రతిసంవత్సరము ఫాల్గుణ బహుళ త్రయోదశినాడు మరియు ఆషాఢ బహుళ దశమినాడు శ్రీసత్యానందాశ్రమవాసులకు శాశ్వతభిక్షా నిమిత్తము 30,000/- ముప్పది వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురుగాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 25,000/- రూపాయలు జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాదవినియోగము భిక్ష(భోజనము) ఏర్పాటు చేయబడును.